

ምዕራፍ አምስት

የማደሪያው ድንኳን ዐብይ የምሳሌነት አቋም

“ከተናገረውም ዋና ነገሩ ይህ ነው፤ በሰማያት በግርማው ዙፋን ቀኝ የተቀመጠ እንዲህ ያለ ሊቀ ካህናት አለን፤ እርሱም የመቅደስና የእውነተኛይቱ ድንኳን አገልጋይ ነው፤ እርስዋም በሰው ሳይሆን በጌታ የተተከለች ናት። ሊቀ ካህናት ሁሉ መባንና መሥዋዕትን ሊያቀርብ ይችላልና፤ ስለዚህም ለዚህ ደግሞ የሚያቀርበው እንዳች ሊኖረው የግድ ነው። እንግዲህ በምድር ቢኖርስ፤ እንደ ሕግ መባን የሚያቀርቡት ሰላላ፤ ካህን እንኳን ባልሆነም፤ እነርሱም ሙሴ ድንኳኒቱን ሊሠራ ሳለ እንደ ተረዳ፤ ለሰማያዊ ነገር ምሳሌና ጥላ የሚሆነውን ያገለግላሉ። በተራራው እንደ ተገለጠልህ ምሳሌ ሁሉን ታደርግ ዘንድ ተጠንቀቅ ብሎት ነበርና።” (ዕብ. 8:1-5)

ለመጽሐፍ ቅዱስ በምንሰጠው ትርጉም መጠንቀቅና የምናነበውን የመጽሐፍ ቅዱስ ክፍል ከሌሎች የመጽሐፍ ቅዱስ ክፍሎች ጋር ማስተያየት ግዴታችን ቢሆንም ከዚህ ሁሉ በማለፍ በትርጉም ከሚያስፈልግ በላይ ርቀን ስለምንሄድ መንፈስ ቅዱስ እንድናውቅ የሚፈልገውን እውነት የምንስትበት ጊዜ ጥቂት አይደለም። በሌላ በኩል ደግሞ ስንመለከት ስህተት እንዳናደርግ በመፍራት ቃሉን ስለማንመረምር ጌታ ሊሰጠን ካዘጋጀው በረከት ብዙው ሊቀርብን ይችላል።

በዚህ ምዕራፍ ውስጥ ያለኝ ዓላማ እንደ ሰው ከውጭ ቆሞ የማደሪያውን ድንኳን ቢመለከት በአጠቃላይ ሁኔታ ምን ለማየትና ምንስ ለመማር ይችላል? የሚለውን ጥያቄ ለመመለስ ነው። እላይ የተጠቀሰውን የመጽሐፍ ቅዱስ ክፍል ቀረብ ብለን በመመርመርና በሌሎች ቦታ

የተጠቀሱትን በማጥናት የማደራያው ድንኳን ምሳሌነት ለሰማያዊ ነገር መሆኑን ጥርጥር በሌለው ሁኔታ እንረዳለን። የሚከተሉትን ሐረጎች እናስተውል፡- “ለሰማያዊ ነገር ምሳሌና ጥላ የሚሆነውን ያገለግላሉ” “እንግዲህ በሰማያት ያሉትን የሚመስለው ነገር በዚህ ሊነፃ እንጂ በሰማያት ያሉት ራሳቸው ከእርሱ ይልቅ በሚበልጥ መሥዋዕት ሊነፁ የግድ ነበር” ... የእውነተኛይቱ ምሳሌ ወደምትሆን ቅድስት አልገባምና?” “ሕጉ ሊመጣ ያለው የበጎ ነገር እውነተኛ አምሳል ሳይሆን የነገር ጥላ አለውና” (ዕብ. 9:23-24፤ 10:1) ከዚህ በኋላ የምንሰጠው መደምደምያ ቢኖር የማደራያው ድንኳን በክርስቶስ ለተፈጸመ እውነተኛ ሰማያዊ ነገር ምሳሌ እንዲሆን በመለኮታዊ እቅድ ተዘጋጅቶ ለሰው ልጆች በዘመናት ውስጥ ይማሩና ይመራሙሩ ዘንድ የተሰጠ መሆኑን ማስተዋል እንዳለብን ነው። ይህ የማደራያው ድንኳን የሚሰጠውን ትምህርት ለመማር በሁለት ክፍሎች አማካይነት እንመለከት ዘንድ እወዳለሁ።

ስሙና የተጠቀሰበት ቦታዎች

የማደራያው ድንኳን አስደናቂነት የሕንፃውን ሥራ በሚገልጹት በተለያዩ ስሞች መጠራቱ ብቻ አይደለም። ነገር ግን እግዚአብሔር ይህን ሕንፃና አገልግሎቱን ለመግለጽ በቃሉ የሰጠው ቦታ ጭምር ነው እንጂ። ለሰው ልጆች የተገለጹትን አጠቃሎ ፍጥረትን ለመግለጽ እግዚአብሔር በቃሉ (በመጽሐፍ ቅዱስ) ውስጥ የወሰደው ቦታ አራት ዘፍጥረትን ምዕራፍ አንድና ሁለትን ብቻ ነው። ነገር ግን ይህን ድንቅ የሆነ በእግዚአብሔር ከዘላለም የተዘጋጀውን የማዳን እቅድ የሚያመለክተውን የማደራያውን ድንኳን ለመግለጽ ጌታ በቃሉ ውስጥ ሃምሳ ምዕራፎችን ወስዷል። በአራት ዘጸአት ውስጥ አሥራ ሦስት ምዕራፎች፣ በአራት ዘሌዋውያን አሥራ ስምነት፣ በአራት ዘጉልቁ አሥራ ሦስት፣ በአራት ዘዳግም ሁለት እንዲሁም በዕብራውያን መልእክት ውስጥ አራት ምዕራፎች ናቸው። እግዚአብሔር ስለዚህ ነገር ይህን ያህል መግለጫ የሰጠበት ምክንያት፣ የማደራያው

ድንኳንም ሆነ በዚያ ውስጥ የሚደረገው አምልኮና አገልግሎት በዘመናት ውስጥ ለሚመጡት ሁሉ ይጓዙበት ዘንድ ጥሩ ሆኖ የተሠራ መንገድ ስለሆነ ነው። ይህን ስል የአዲስ ኪዳን ክርስቲያኖችም በማደራያው ድንኳን ውስጥ አምልኮአቸውን ይፈጽማሉ ማለቴ አይደለም ነገር ግን ክርስቶስ የዚህ ነገር ፍጻሜ በመሆኑ የነገሩን ታላቅ ምሳሌነት ለማመልከት ነው። የማደራያው ድንኳን አገልግሎቱን የሚገልጹ ስሞች አሉት።

1፡፩ የማደራያው ድንኳን

“በመካከላቸውም አድር ዘንድ መቅደስ ይሥሩልኝ።” “በእስራኤል ልጆች መካከል እኖራለሁ አምላክም እሆናቸዋለሁ።” (ዘጸ. 25:8፤ 29:45) የማደራያው የሚለው ቃል የመጣው ከዚህ ነው። እግዚአብሔር መቅደሱን በሰማያዊ ነገር ምሳሌ የሠራው በሕዝቡ መካከል ለማደር ነው። በሰው ተፈጥሮ ውስጥ ትልቅ ግምት የሚሰጠው ነገር ሕብረት ወይም አንድነት እንደ ሆነ ከታሪክ እንረዳለን። የሰው ልጅ በተለያዩ ዘመናት ታሪክ ውስጥ እንደሚመሰክረው ረሃብ ችግር ድህነት ከዚህም የከፉ ነገሮች በሚያጋጥሙት ጊዜ በአንድነት ሆኖ ለመቋቋም ይችላል። ሊቋቋመው የማይችለው ግን ብቸኝነትን ነው። ሰው ብቻ ሳይሆን እግዚአብሔርም አንድነትን ይፈልጋል። “ሰውን እንደ መልካችንና እንደ ምሳሌያችን እንፍጠር፤” ሰው ከእግዚአብሔር ጋር አንድነት እንዲኖረው ነበር የተፈጠረው፤ የእግዚአብሔር ሕይወት በውስጡ አለበትና። ሰው ግን ያንን አንድነት በኃጢአቱ አጠፋው። በዚህ ሥፍራ እግዚአብሔር ይህን የጠፋውን አንድነት በማደስ እንደገና በሰው ልጆች መካከል ለመኖር የሚወስደውን እርምጃ እንመለከታለን። “ቃልም ሥጋ ሆነ፤ ፀጋንና እውነትን ተሞልቶ በእኛ አደረ፤ አንድ ልጅም ከአባቱ ዘንድ እንዳለው ክብር የሆነውን ክብሩን አየን።” (ዮሐ. 1:14)

በብሉይ ኪዳን እግዚአብሔር በማደራያው ድንኳን አማካይነት በሕዝቡ መካከል እንዳደረ ስንረዳ በክርስቶስ አማካይነት ግን በእኛ

ውስጥ አደረ ይላል። የእስራኤል ልጆች የእግዚአብሔርን ክብር በማደራደው ድንኳን ውስጥ ከሩቅ ተመለከቱ። ዛሬ ግን በክርስቶስ በኩል፡- “እኛም ሁላችን በመጋረጃ በማይከደን ፊት የጌታን ክብር እንደ መስታወት እያብላጩለቁን መንፈስ ከሚሆን ጌታ እንደሚደረግ ያን መልክ እንመስል ዘንድ ከክብር ወደ ክብር እንለወጣለን።” (2ቆሮ. 3:18) ይህ ሊሆን የቻለው እርሱ በክብሩ በእኛ ውስጥ ስለሚኖርና እኛ በእርሱ እግዛይነት የእግዚአብሔር መኖሪያ ስለሆንን ነው። “በእርሱም እናንተ ደግሞ ለእግዚአብሔር መኖሪያ ለመሆን በመንፈስ አብራችሁ ትሠራላችሁ” (ኤፌ. 2:22) በማለት ሐዋርያው ጳውሎስ ይመሰክርልናል። የእግዚአብሔርን በእስራኤላውያን መካከል ማደር ለእግዚአብሔር ከሚደረገው እውነተኛ አምልኮ ለመለየት አይቻልም። እግዚአብሔር በሕዝቡ መካከል በመሆኑ ተስፋቸው፣ አለኝታቸውና መመኪያቸው መሆኑ ቢታወቅም፣ በዚሁ አንጻር ደግሞ ከሕዝቡ እውነተኛ አምልኮ ይጠበቃል። ዛሬ እግዚአብሔር በእኛ ውስጥ ሲኖር ከዚህ የተለየ ሁኔታ ሊኖረን አይገባም። “እኛ በመንፈስ እግዚአብሔርን የምናመልክ በክርስቶስ ኢየሱስም የምንመካ በሥጋም የማንታመን እኛ የተገረዝን ነንና፣” (ፊልጵ. 3:3) ጠለቅ ብለን ስንመለከት ቁም ነገሩ የእግዚአብሔር በሕዝቡ መካከል መሆን ብቻ ሳይሆን እርሱ ቅዱስ አምላክ በመሆኑ ሕዝቡም የተቀደሰ ነበር። “ድንኳኑም በክብረ ይቀደሳል።” (ዘጸ. 29:44) ስለ ዛሬ ክርስቲያኖች ደግሞ ጌታ እንዲህ ይላል፡- “እኛ የሕያው እግዚአብሔር ቤተ መቅደስ ነንና እንዲሁም እግዚአብሔር ተናገረ እንዲህ ሲል፡- በእነርሱ እኖራለሁ በመካከላቸውም እመላለሳለሁ፣ አምላካቸውም እሆናለሁ እነርሱም ሕዝቤ ይሆናሉ።” ስለዚህም ጌታ፡- ከመካከላቸው ውጤት የተለያችሁ ሁኑ፣ ርኩስንም አትንኩ” ይላል (2ቆሮ. 6:16-17)። ይህም መለየት ወይም ቅድስና ከእኛ ሳይሆን ከእርሱ ነው። “ልዑል ማደራደውን ቀደሰ።” (መዝ. 45:4) ይላልና የሚቀድሰን ጌታ ከሆነ “በኑሮአችሁ ሁሉ ቅዱሳን ሁኑ።” (1ኤፕ. 1:16) የሚለውን ቃል አንርሳ።

ይህ የማደሪያው ድንኳን በሌላው ስሙ “የመገናኛ ድንኳን” በመባል ይታወቃል። “ለእናንተ እናገር ዘንድ ከእናንተ ጋር በምገኝበት በመገናኛው ድንኳን ደጃፍ በእግዚአብሔር ፊት ይህ ዘወትር ለልጅ ልጃችሁ የሚቃጠል መሥዋዕት ይሆናል። ከእስራኤልም ልጆች ጋር በዚያ እገናኛለሁ።” (ዘጸ. 29:42-43) ይህ ድንኳን እግዚአብሔርና ሕዝቡ የሚገናኙበት ሥፍራ ነበር። ከዚያ ውጭ ግን እግዚአብሔር ከሕዝቡ ሕዝቡም ከእግዚአብሔር ጋር ለመገናኘት አይችሉም ነበር። ይህ የተለየ የመገናኛ ቦታ ከናስ በተሠራ መንበር (መሠዊያ) ዘንድ ነበር። እግዚአብሔር ይቅርታን ለመስጠት፣ የምስጋናን መስዋዕት ለመቀበልና ለሕዝቡ ለመናገር በዚያች ድንኳን ውስጥ በመሠዊያው ቦታ ይገኝ ነበር። ዛሬም ቢሆን እግዚአብሔር የኃጢአትን ይቅርታ ለመስጠትም ሆነ ፈቃዱን ለመግለጽ እንዲሁም ምስጋናን ውዳሴን ለመቀበል ከሰው ጋር የሚገናኘው በክርስቶስ መስቀል ሥር ብቻ ነው። ከክርስቶስ መስቀል ውጭ ማንም ከእግዚአብሔር ጋር ለመገናኘት አይችልም። በክርስቶስ በኩል ግን ከእግዚአብሔር ጋር ለመገናኘት ፍጹም ተስፋ አለን። “በእኔ በቀር ወደ አብ የሚመጣ የለም።” (ዮሐ. 14:6) ብሏልና። “በእርሱ ሥራ ሁላችን በእንድ መንፈስ ወደ አብ መግባት አለንና።” (ኤፌ. 2:18) “በእርሱም ዘንድ ባለ እምነታችን በኩል በመታመን ድፍረትና መግባት በእርሱ አለን።” (ኤፌ. 3:12) እንግዲህ እንዲህ ከሆነ እግዚአብሔር ሕዝቡን ከግብፅ እውጥቶ ወደ ምድረ በዳ ያመጣቸው እንዲሁ ሊተዋቸው ሳይሆን ሊገናኛቸው ነበር። ስለዚህ ነው፡- “ጽድቅን የሚያደርገውን በመንገዶችህም የሚያስቡህን ትገናኛቸዋለህ” (ኢሳ. 64:5) ተብሎ የተጻፈው። በዚህ ውስጥ መዘንጋት የሌለበት እውነት አለ። ይኸውም እግዚአብሔር የሚገናኛቸው ሰዎች በራሳቸው መንገድና አሳብ እግዚአብሔርን ለመገናኘት የሚፈልጉትን አይደለም። ነገር ግን እግዚአብሔር ራሱ ባዘጋጃቸው መንገዶች ስንሻው ብቻ ነው የሚገናኘን። ስለዚህ ጌታ

እንዲገናኙን ከፈለግን የራሳችንን መንገድና ፍልስፍና ወደ ጳላ ትተን የሕያው አምላክ መንገድ በሆነው በክርስቶስና በመስቀሉ በኩል እንቅረብ።

3A የምስክሩ ድንኳን

የዚህ ድንኳን ሦስተኛው ስም ነበር። “ሙሴ በትሮቹን በእግዚአብሔር ፊት በምስክሩ ድንኳን ውስጥ እኖራቸው። እንዲሁም ሆነ፤ በነጋው ሙሴ ወደ ምስክሩ ድንኳን ውስጥ ገባ።” (ዘጉ. 17:7-8) ምስክር ሲል፤ አንድ ነገር እውነት ወይም ሐሰት መሆኑን የሚያረጋግጥ ሰው ወይም ሌላ ማስረጃ ማለት ነው። ይህን ሲል “ምስክር” የሚለውን ቃል መሠረታዊ ቃል ለመግለጽ መመከሬ አይደለም፤ ነገር ግን በዕለታዊ ኑሮ ውስጥ ማንኛውም ሰው በቀላሉ የሚረዳው ትርጉም እንዳለ ለማመልከት ነው። ይህ ከሆነ ዘንድ ይህ ድንኳን የምስክሩ ድንኳን ተብሎ እንዲጠራ ያስቻለው ምስክርነቱ ለምንድን ነው? የሚል ጥያቄ በቀላሉ በአእምሮአችን ይቀረጻል። ይህ ድንኳን ለአራት ነገሮች ምስክር ነበር።

3.1 እግዚአብሔር በሕዝቡ መካከል ለመሆኑ ምስክር ነበር። “በማደሪያውና በመሠዊያውም ዙርያ አደባባዩን ተከለ፤ የአደባባዩንም ደጃፍ መጋረጃ ዘረጋ። እንዲሁም ሙሴ ሥራውን ፈጸመ። ደመናውም የመገናኛውን ድንኳን ከደነ፤ የእግዚአብሔርም ክብር ማደሪያውን ሞላ።” (ዘጸ. 40:33-34) የእስራኤል ልጆች ከድንኳናቸው ውስጥ ወጥተው ያንን የእግዚአብሔር ክብር ያረፈበትን ድንኳን በሚያዩበት ጊዜ እግዚአብሔር በመካከላቸው ለመሆኑ ሌላ ምንም ዓይነት ማስረጃ ሳይፈልጉ በዚህ ይረኩ ነበር። በእርግጥ እግዚአብሔር በሕዝቡ መካከል ለመሆኑ በሕዝቡ ውስጥ የሚታየው የእግዚአብሔር ክብር በቂ ምስክር ሊሆን ይችላል። የእኔ ጥያቄ ግን በውጪ ያሉት ዛሬ በእግዚአብሔር ቤተ ክርስቲያን መካከል የሚታየውን የእግዚአብሔርን ክብር አይተው እግዚአብሔር በእውነት በሕዝቡ መካከል ነው ይሉ ይሆን?

አጠቃላይ የሆነውን ይህን ጥያቄ ለጊዜው ተወት አድርገን

እያንዳንዳችን ራሳችንን፤ ሰዎች በእኔ ውስጥ የእግዚአብሔርን ክብር በማየት በእርግጥ በእርሱ ወይም በእርሷ ውስጥ እግዚአብሔር በክብሩ አለ ለማለት ይደፍራሉ? ብለን ብንጠይቅ ምን ዓይነት መልስ ይኖረን ይሆን? በድንኳኑ ላይ የነበረው የእግዚአብሔር ክብር ለእግዚአብሔር ልጆች አምላካቸው በመካከላቸው መሆኑን እንደሚመሰክርላቸው፤ ዛሬም ቢሆን በእኛ ልባዊ ድንኳን ውስጥ የሚኖር መንፈስ ቅዱስ እግዚአብሔር በእኛ ውስጥ ለመኖሩ (ለመሆኑ) ምስክር ነው። (ሮሜ 8:16)

3.2 በሕዝቡ መካከል ያለው አምላክ ቅዱስ አምላክ ለመሆኑ ምስክር ነበር። በእራት ዘጸአት ውስጥ ብቻ ከድንኳን ሥራ ጋር ባለው ግንኙነት ቅዱስ የሚል ቃል ሠላሳ አንድ ጊዜ ተጠቅሷል። በአጠቃላይ እነጋገር ግን “ከጥሩ ወርቅም ቅጠል የሚመስል ምልክት ሥራ በእርሱም እንደ ማኅተም ቅርጽ አድርገህ ቅድስና ለእግዚአብሔር የሚል ትቀርጽበታለህ” ይላል (ዘጸ. 28:36)። በእኔና በእናንተ ውስጥ ለሚኖረው አምላካችን መኖሪያው ከሆንን እርሱ ቅዱስ አምላክ ነውና እኛ ለዚህ ቅዱስ አምላክ ቤተ መቅደሱ ስለ ሆንን እኛ ራሳችን ምስክሮች ነን። “የእግዚአብሔር ቤተ መቅደስ እንደ ሆናችሁ የእግዚአብሔርም መንፈስ እንዲኖርባችሁ አታውቁምን?” (1ቆሮ. 3:16፤ 6:19)

3.3 በሕዝቡ መካከል ያለው አምላክ የሕዝቡ ጠባቂ እንደ ሆነ ምስክር ነበር። ለዚህ ትልቅ ምስክር የሚሆን እስራኤልን ይመሩና ይጠብቁ የነበሩት የቀኑ የደመና አምድና የሌሊቱ የእሳት ዓምድ ናቸው። “እንዲሁ ሁልጊዜ ነበረ፤ በቀን ደመና በሌሊትም የእሳት አምሳል ይሸፍነው ነበር። ደመናውም ከድንኳኑ ላይ በተነሣ ጊዜ በዚያን ጊዜ የእስራኤል ልጆች ይጓዙ ነበር፤ ደመናውም በቆመበት ሥፍራ በዚያ የእስራኤል ልጆች ይሰፍሩ ነበር። በእግዚአብሔር ትእዛዝ የእስራኤል ልጆች ይጓዙ ነበር፤ በእግዚአብሔርም ትእዛዝ ይሰፍሩ ነበር፤ ደመናው በማደሪያው ላይ በተቀመጠበት ዘመን ሁሉ በሰፈራቸው ይቀመጡ ነበር። ደመናውም በማደሪያው ላይ ብዙ ቀን በተቀመጠ ጊዜ የእስራኤል ልጆች የእግዚአብሔርን ትእዛዝ ይጠብቁ ነበር፤ አይጓዙምም ነበር። አንዳንድ ጊዜ ደመናው ጥቂት ቀን

በማደራያው ላይ ይሆን ነበር፤ በዚያን ጊዜ እንደ እግዚአብሔር ትእዛዝ በሰፈራቸው ይቀመጡ ነበር፤ እንደ እግዚአብሔርም ትእዛዝ ይጓዙ ነበር።
 አንዳንድ ጊዜም ደመናው ከማታ ጀምሮ እስከ ጥዋት ድረስ ይቀመጥ ነበር፤
 በጥዋትም ደመናው በተነሣ ጊዜ ይጓዙ ነበር፤ በቀንም በሌሊትም ቢሆን፤
 ደመናው በተነሣ ጊዜ ይጓዙ ነበር። ደመናውም ሁለት ቀን አንድ ወር
 ወይም አንድ ዓመት ቆይቶ በማደራያው ላይ ቢቀመጥ የእስራኤል ልጆች
 በሰፈራቸው ይቀመጡ ነበር፤ አይጓዙምም ነበር፤ ነገር ግን በተነሣ ጊዜ
 ይጓዙ ነበር። በእግዚአብሔር ትእዛዝ ይሰፍሩ ነበር፤ በእግዚአብሔርም
 ትእዛዝ ይጓዙ ነበር፤ እግዚአብሔር በሙሴ እጅ እንዳዘዘ የእግዚአብሔርን
 ትእዛዝ ይጠብቁ ነበር።” (ዘጉ. 9:16-23) “እግዚአብሔር
 ይጠብቅሃል፤ እግዚአብሔርም በቀኝ እጅህ በኩል ይጋርድሃል። ፀሐይ በቀን
 አያቃጥልህም ጨረቃም በሌሊት። እግዚአብሔር ከክፉ ሁሉ ይጠብቅሃል
 ነፍሱህንም ይጠብቃታል። ከዛሬ ጀምሮ እስከ ዘላለም እግዚአብሔር
 መውጣትህንና መግባትህን ይጠብቃል።” (መዝ. 120:5-7) እነዚህ
 የደመናና የእሳት አምዶች ለሕዝቡ እግዚአብሔር እንደሚጠብቃቸው ብቻ
 ሳይሆን እንደሚመራቸውም ደግሞ ያረጋግጡላቸው ነበር። “በቀንና በሌሊትም
 ይሄዱ ዘንድ፤ መንገድ ሊያሳያቸው ቀን በደመና ዓምድ ሊያበራሳቸውም
 ሌሊት በእሳት ዓምድ እግዚአብሔር በፈታቸው ሂደ። የደመና ዓምድ በቀን፤
 የእሳት ዓምድ በሌሊት ከሕዝቡ ፊት ከቶ ፈቀቅ አላለም።” (ዘጸ.
 13:21-22)

ዛሬ እኛም በጌታችን በኢየሱስ በኩል የሚጠብቀን መልካም እረኛ
 ስላለን እግዚአብሔርን በማመስገን እንዲህ ማለት እንችላለን፡-
 “እግዚአብሔር እረኛዬ ነው፤ የሚያሳጣኝም የለም። በለመለመ መስክ
 ያሳድረኛል፤ በእረፍት ውኃ ዘንድ ይመራኛል።” (መዝ. 22:1-2)
 የእግዚአብሔር ልጆች የሆንንው እንዲህ ዓይነት መሠረት ስላለን ነው።
 ከልባችን “አውቃለሁኝ አውቃለሁኝ እንደሚመራኝ” ብለን ለመዘመር
 የማናፍረው። የእግዚአብሔር ጠባቂነትና አመራር የሚያሳፍር አይደለም
 ለምን ቢባል “በልቡ ቅንነት ጠበቃቸው፤ በእጁም ብልሃት መራቸው”

(መዝ. 77:72) ይላልና ነው።

3.4 እግዚአብሔር የሕዝቡን ፍላጎት እንደሚያሟላ የሚያረጋግጥ ምስክር ነበር። “ሰለዚህ ጌታ እግዚአብሔር እንዲህ ይላል፡- እኔ ወደ አሕዛብ አርቂአቸዋለሁ፤ ወደ አገሮችም በትኛቸዋለሁ ይሁን እንጂ በመጡባቸው አገሮች በእነዚያ ትንሽ መቅደስ እሆናቸዋለሁ በል።” (ሕዝ. 11:16) የእስራኤል ልጆች በምድረ በዳ ሳሉ አይዘሩም፤ አያጭዱም አይነግዱም ነበር። ነገር ግን የሚመገቡትንና የሚለብሱትን ያጡበት ጊዜ አልነበረም። እርባ ዓመታት ሙሉ እግዚአብሔር ፍላጎታቸውን እያሟላቸው ምንም በሌለበት ሥፍራ ቆይተዋል። ሰለዚህ ነው ለእኛም እንደዚህ የሚለው፡- “እንግዲህ ምን እንበላለን? ምንስ እንጠጣለን? ምንስ እንለብላለን? ብላችሁ አትጨነቁ፤ ይህንስ ሁሉ አሕዛብ ይፈልጋሉ፤ ይህ ሁሉ እንዲያስፈልጋችሁ የሰማዩ አባታችሁ ያውቃልና” (ማቴ. 6:31-32) “እምላኪም እንደ ባለጠግነቱ መጠን በክብር በክርስቶስ ኢየሱስ የሚያስፈልጋችሁን ሁሉ ይሞላባችኋል።” (ፊል. 4:19)

4.1 የምድረ በዳ ድንኳን

የማደሪያው ድንኳን የሚለው ስም ማደሪያው መኖሪያነቱ ለተወሰነ ጊዜ ብቻ የሚቆይ መሆኑን ያመለክታል። በተለይም የምድረ በዳ ድንኳን ሲል፤ የምድረ በዳውን ጉዞ እስከ ጨረሱ ድረስ ብቻ የተገለገሉበት ድንኳን እንደ ሆነ በግልጽ ያስረዳል። ጉዞውን ፈጽመው ከነዓን ከገቡ በኋላ ቤተ መቅደስ እንጂ ድንኳን አላስፈለጋቸውም። እንዲህ ከሆነ፤ ይህ ስም ይገልጽላቸው የነበረው የድንኳኑ አገልግሎት ሊመጣ ላለው እውነተኛ ነገር የነገር ጥላ ወይም ምሳሌ መሆኑን ነበር። ድንኳኑ ሊመጡ ላሉት ሦስት ነገሮች ምሳሌ ነበር።

4.1 ለክርስቶስ

“ፊተኛይቱም ድንኳን በዚህ ገና ቆማ ሳለች፤ ወደ ቅድስት

የሚወስደው መንገድ ገና እንዳልተገለጠ መንፈስ ቅዱስ ያሳያል።
...ነገር ግን ክርስቶስ ይመጣ ዘንድ ላለው መልካም ነገር ሊቀ ካህናት
ሆኖ በምትበልጠውና በምትሻለው በእጆችም ባልተሠራች ማለት ለዚህ
ፍጥረት ባልሆነች ድንኳን፤ የዘላለምን ቢዛነት እግኝቶ አንድ ጊዜ ፈጽሞ
ወደ ቅድስት በገዛ ደሙ እንጂ በፍየሎችና በጥጆች ደም አይደለም።”
(ዕብ. 9:8፤ 9:11-12)

4.1.1 ክርስቶስ ለለበሰው ሥጋ፡- ድንኳኑ የጌታ ኢየሱስ
ምሳሌ ነበር። “በመካከላችሁ አድር ዘንድ ድንኳን ሥሩልኝ” ብሎ
እግዚአብሔር የእስራኤልን ልጆች በማዘዝ በምድረ በዳ ድንኳን ውስጥ
በሙሉ ክብሩ እንዳደረ፤ እንዲሁም ደግሞ ክርስቶስ በሥጋ ውስጥ ሆነ፤
“ቃል ሥጋ ሆነ፤ ጸጋንና እውነትንም ተሞልቶ በእኛ አደረ፤ አንድ ልጅም
ከአባቱ ዘንድ እንዳለው ክብር የሆነውን ክብሩን አየን።” (ዮሐ.
1:14) “በእርሱ የመለኮት ሙላት ሁሉ በሰውነት ተገልጦ ይኖራልና፤”
(ቆላ. 2:9) እንዳለው የምድረ በዳው ድንኳን የሚያመለክተው ክርስቶስ
ወደ ለበሰው ሥጋ ሲሆን፤ የእግዚአብሔር በድንኳን ውስጥ ማደር ደግሞ
የክርስቶስን አምላክ ሆኖ ሥጋን መልበስ ነው። እንግዲህ የምድረ በዳው
ድንኳን ፍጹምነት ያገኘው በክርስቶስ ነው። ሁሉም ከትንሽ እስከ ትልቁ፤
ከቤቱ እስከ ዕቃዎቹ ድረስ ወደ ክርስቶስ የሚያመለክቱ ናቸው፤ (ሉቃ.
24:27) ስለዚህ ነው እርሱ ክርስቶስ በማደራያው ድንኳን ውስጥ
የተባለው። በዚህ ድንኳን ሥራ ውስጥ ይህን ነገር ግልጽ ባለ ሁኔታ
የሚያሳዩን ሁለት ነገሮች አሉ። እነርሱም ወርቅና የግራር እንጨት
ናቸው። ወርቅ የክርስቶስን አምላክነት ሲያሳይ፤ የግራር እንጨት ደግሞ
ሰው መሆኑን ያሳስበናል። በወርቅ የተለበጠውን የግራር እንጨት
ስንመለከት “አንድ እግዚአብሔር አለና በእግዚአብሔርና በሰውም መካከል
ያለው መካከለኛው ደግሞ አንድ አለ እርሱም ሰው የሆነ ክርስቶስ ኢየሱስ
ነው።” (1ጢሞ. 2:5) “በሥጋ የተገለጠ፤ በመንፈስ የጸደቀ፤
ለመላእክት የታየ፤ በአሕዛብ የተሰበከ፤ በዓለም የታመነ፤ በክብር

ያረገ” (1ጢሞ. 3:16) የሚለውን የእግዚአብሔርን ቃል ለመረዳት እንችገርም።

4.1.2 ለክርስቶስ ሥራ፡- በሥራው በኩል ክርስቶስ ፍጹም የሆነ ሊቀ ካህናችን ነው። “ነገር ግን ክርስቶስ ይመጣ ዘንድ ላለው መልካም ነገር ሊቀ ካህናት ሆኖ ... የዘላለም ቢዛነት አግኝቶ እንድንዜ ፈጽሞ ወደ ቅድስት በገዛ ደሙ ገባ።” (ዕብ. 9:11-12) ከዚህ ሌላ በእያንዳንዱ ቦታ የእርሱን ሥራ በምንመለከትበት ጊዜ እገልግሎቱን እናያለን። እነዚህም የማስገባት፣ የማስታረቅ፣ የመለየት፣ የማማለድ፣ የማጥገብና ወደ እንድነት (ኅብረት) የማምጣት ናቸውና ሊቀ ካህናቱ ሁለት ዓይነት መሥዋዕትን ያቀርብ ነበር። (ዕብ. 5:1) እንደኛው የኃጢአት ማስተሰሪያ ሲሆን፣ ሁለተኛው የሰጦታ መሥዋዕት ነው። ልዩነታቸውን በኋላ በመሥዋዕት ዓይነቶች ውስጥ ስለምንመለከት አሁን ብዙ እንተነትንም። ነገር ግን ለኃጢአት የሚቀርበው መሥዋዕት ደም ያለበት መሆን አለበት። (ዕብ. 9:22) የሰጦታው ግን ያለ ደም ሊሆን ይችላል። ክርስቶስ ሊቀ ካህናችን ሆኖ ለሁለቱም ራሱን አቀረበ። ስለ ሰጦታው መሥዋዕት መጽሐፉ ሲመሰክርለት እንዲህ ይላል። “ክርስቶስም ደግሞ እንደ ወደዳችሁ ለእግዚአብሔርም የመዓዛ ሽታ የሚሆንን መባንና መሥዋዕትን አድርጎ ስለ እናንተ ራሱን አሳልፎ እንደ ሰጠ በፍቅር ተመላለሱ።” (ኤፌ. 5:2) እንዲሁም ስለ ኃጢአት መሥዋዕት ራሱን ሰጠ። “ለኃጢአት ሞተን ሰጽድቅ እንድንኖር፣ እርሱ ራሱ በሥጋው ኃጢአታችንን በእንጨት ላይ ተሸከመ፣ በመገረፉ ቁስል ተፈወሳችሁ።” (1ጴጥ. 2:24) ስለዚህ ነው ሐዋርያው ጳውሎስ በመንፈስ ቅዱስ ሆኖ እንዲህ በማለት የሚለምነን፡- “እንግዲህ ወንድሞች ሆይ ሰውነታችሁን እግዚአብሔርን ደስ የሚያሰኝና ሕያው ቅዱስም መሥዋዕት አድርጋችሁ ታቀርቡ ዘንድ በእግዚአብሔር ርኅራኄ እለምናችኋለሁ። እርሱም ለአእምሮ የሚመች አገልግሎታችሁ ነው።” (ሮሜ 12:1)

እንግዲህ ክርስቶስ ሊቀ ካህናችን ነው ካልን ራሳችንን መሥዋዕት አድርገን ለእግዚአብሔር በማቅረብ እንምሰለው። “በእርሱ እኖራለሁ የሚል

እርሱ እንደ ተመላለሰ ራሱ ደግሞ ሊመላለስ ይገባል።” (1ዮሐ. 2:6)

4.2 ለቤተ ክርስቲያን

ቤተ ክርስቲያን በቀጥተኛ አጠራር በብሉይ ኪዳን ውስጥ አልተጠቀሰችም ቢባል ትክክል ነው። በሌላ አንጻር ደግሞ ምንም እንኳን ቤተ ክርስቲያን በብሉይ ኪዳን ዘመን በምስጢራዊ ሁኔታ ቆይታ በመንፈስ ቅዱስ መምጣት ብትገለጽም፤ በምድረ በዳ ድንኳን ውስጥ የቤተ ክርስቲያንና የአገልግሎትን ምሳሌ ለማየት እንችላለን ብንል ከእውነት የራቅን አያደርገንም፤ የማደራያው ድንኳን መገንባት የሚያመለክተው ወደ ቤተ ክርስቲያን ነው። “በእርሱም እናንተ ደግሞ ለእግዚአብሔር መኖሪያ ለመሆን በመንፈስ አብራችሁ ትሠራላችሁ።” (ኤፌ. 2:22) የማደራያው ድንኳን አገልግሎት አምልኮና ምስክርነት የሚያመለክተው ወደ ቤተ ክርስቲያን አገልግሎት ነው። እነዚህ ሁለቱ ነገሮች ለቤተ ክርስቲያን ዋና ዓላማዎች ናቸው።

4.3 ለክርስቲያን

የምድረ በዳው ድንኳን የክርስቲያን ምሳሌ ነበር። ክርስቲያን የእግዚአብሔር መኖሪያ ነውና። “ኢየሱስም መለሰ አለውም፤ የሚወደኝ ቢኖር ቃሌን ይጠብቃል፤ አባቴም ይወደዋል ወደ እርሱም እንመጣለን በእርሱም ዘንድ መኖሪያ እናደርጋለን።” (ዮሐ. 14:23) እንዲሁም ደግሞ ስለ ክርስቶስ ሲናገር “የክብር ተስፋ ያለው ክርስቶስ በእናንተ ዘንድ መሆኑ ነው።” (ቆላ. 1:27) “ሕይወታችሁም በእግዚአብሔር ከክርስቶስ ጋር ተሰውጭክልና፤” (ቆላ. 3:3) ዶክተር እስቲፊን አልፎርድ “ቤት በምድረ በዳ ውስጥ” በሚል መጽሐፋቸው እንዳመለከቱት ሦስቱ የማደራያው ድንኳን ክፍሎች ወደ ሦስት የሰው ክፍሎች ያመለክታሉ። የውጭው አደባባይ የሥጋችን ምሳሌ ነው። ይህ ቦታ የመሥዋዕትና የመንጸት ቦታ ነው። ለጌታ መሥዋዕት ሊሆንና ሊነፃ የሚችል ጉልህ ሆኖ የሚታይ ሥጋችን ነው። “ቅድስት” የተባለው ክፍል የምን ምሳሌ ነው? ለሚለው ጥያቄ መልሱ “ነፍስ” ነው። ከሌሎች ጋር በብርሃን በመራመድ አብሮ

በመብላትና በጸሎት ገብረት የምታደርገው ነፍስ ነች። ቅድስተ ቅዱሳን ደግሞ የተደበቀ ቦታ ሲሆን የመንፈሳችንን ሁኔታ ይገልጻል። ከእግዚአብሔር ጋር እውነተኛ ግንኙነት የሚደረገው እዚህ ቦታ ነው።

የማደሪያው ድንኳን መልእክት

በአጠቃላይ ስንመለከት በማደሪያው ድንኳን አማካይነት እንድናውቃቸው የሚገቡ ሁለት መልእክቶች አሉ።

1፤ የእግዚአብሔር በፀጋው ለሰው መግለጽ

እግዚአብሔር የማደሪያውን ድንኳን ሥሩልኝ ሲል በፀጋው በሕዝቡ መካከል ለማደርና ሕዝቡን ለመገናኘት ነው። “እንዲያው ጠቦት በማለዳ ቁርባን አድርገህ ታቀርበዋለህ፤ ሁለተኛውንም ጠቦት በማታ ቁርባን አድርገህ ታቀርበዋለህ። ከእንዲያው ጠቦትም ጋር የኢን መስፈሪያ አራተኛ እጅ በሆነ ተወቅጦ በተጠለለ ዘይት የተለወሰ የኢፍ መስፈሪያ አሥረኛ እጅ መልካም ዱቄት፤ ደግሞ ለመጠጥ ቁርባን የኢን መስፈሪያ አራተኛ እጅ የወይን ጠጅ ታቀርባለህ። ሁለተኛውንም ጠቦት በማታ ታቀርበዋለህ፤ እንደ ማለዳውም የእህልና የመጠጥ ቁርባን ታደርግበታለህ፤ ለእግዚአብሔር ጥፋጭ ሽቱ እንዲሆን የእሳት ቁርባን ይሆናል። ለአንተ እናገር ዘንድ ከአንተ ጋር በምገናኝበት በመገናኛው ድንኳን ደጃፍ፤ በእግዚአብሔር ፊት ይህ ዘወትር ለልጅ ልጃችሁ የሚቃጠል መስዋዕት ይሆናል። ከእስራኤልም ልጆች ጋር በዚያ እገናኛለሁ፤ ድንኳኑም በክብሩ ይቀደሳል። የመገናኛውንም ድንኳን እቀድሳለሁ፤ በከህነትም ያገለግሉኝ ዘንድ አሮጌና ልጆቼን እቀድሳለሁ። በእስራኤልም ልጆች መካከል እኖራለሁ፤ አምላካም እሆናቸዋለሁ። በመካከላቸውም እኖር ዘንድ ከግብፅ ምድር ያወጣኋቸው አምላካቸው እግዚአብሔር እኔ እንደሆንሁ ያውቃሉ፤ እኔ አምላካቸው እግዚአብሔር ነኝ።” (ዘጸ. 29:39-46) የአምልኮን ቦታ ሊሰጣቸው ነበር። በፊት በግብፅ አገር ሳሉ በጣኦት አምልኮ ረከሰው ነበር። ሌሁን

ግን ከዚህ ከባድ አምልኮ ከተላቀቁ በዚህ ምትክ እግዚአብሔርን የሚያመልኩበትን ቦታ ማግኘት አለባቸው። እግዚአብሔርን በእውነትና በመንፈስ ለማምለክ የሚቻለው ከኃጢአት ይቅርታ በኋላ ብቻ መሆኑ ግልጽ ነው። ሕግ ማንንም ቢሆን እድኖ ለእግዚአብሔር አምልኮ ብቁ አያደርግም። ደም ሳይፈስ ስርየት አይገኝምና። ስለዚህ የማደሪያው ድንኳን ዓላማ ደም ነው። “የሥጋ ሕይወት በደሙ ውስጥ ነውና፤ ደሙም ከሕይወቱ የተነሣ ያስተሰርያልና በመሠዊያው ላይ ለነፍሳችሁ ማስተሰሪያ ይሆን ዘንድ እኔ ለእናንተ ሰጠሁት።” (ዘሌዋ. 17:11) በዚህ ለኃጢአት ይቅርታ መሥዋዕት ያቀርቡ ዘንድ እግዚአብሔር ባዘዘው ትእዛዝ ውስጥ የእርሱን ፀጋ እናያለን። ደሙ ፀጋን ተሞልቶ ለእኛ መስዋዕት በመሆኑ በደሙ አንጽቶን ለእውነተኛ አምልኮ ወደ አበቃን ወደ ጌታ ኢየሱስ የሚያመለክት ነው። እግዚአብሔር በዚህ ዓይነት ሁኔታ ፀጋውን በመግለጽ በአምልኮ ከእርሱ ጋር እንዲገናኙ አስቻላቸው። ይህ አምልኮ ሁለት ነገሮችን ያደርግላቸዋል።

1.1 ከእግዚአብሔር ጋር አንድነትን (ኅብረትን) ስለሚሰጣቸው ከአምላካቸው ጋር የጠበቀ ግንኙነት ይኖራቸዋል።

1.2 በዚህ አምልኮ ውስጥ የእግዚአብሔርን ማንነት በማይታይና በማይጨበጥ ሁኔታ ይለማመዱታል፤ ከእግዚአብሔር ጋር ስለሚገናኙና እግዚአብሔርም ስለሚገናኛቸው ከበፊት ይልቅ ስለ እርሱ ሥራ ታላቅነት ስለ ፍጹም ፍቅሩና ምህረቱ ይገነዘባሉ። ይህ ለእነርሱ የመጽናኛ መብዛትን ከማስገኘቱም ሌላ በእግዚአብሔር መታመንንና እግዚአብሔርን ማመስገንን ሕያው በሆነ መንገድ እንዲለማመዱ ያደርጋቸዋል።

ይህ ለማንኛውም ክርስቲያን እውነት ነው። በአምልኮ መንፈስ ወደ ጌታ በቀረበ ቁጥር ምስጋና ይበዛለታል። ለምን ቢባል፤ የእግዚአብሔርን ባሕርይ (ጠባይ) በይበልጥ ለማየትና ለመገንዘብ እድል ስለሚሰጠው ነው። ፍቅሩም በዚያው መጠን ከማደጉም በላይ የእግዚአብሔር ባሕርያት (ጠባዮች) በተለይም ቅድስናውና ክብሩ በሙሴ ፊት ላይ እንደ ታየ በክርስቲያኑም ሕይወት ውስጥ መታየት ይጀምራል። ስለዚህ ነው ክርስቲያን

ለጌታ ቃልና ለጸሎት በቂ ጊዜ እንዲኖረው የሚያስፈልገው። ይህ ለመጀመሪያዎቹ ክርስቲያኖች ምልክታቸው ነበር። “ኢፕሮስና ዮሐንስም በግልጥ እንደ ተናገሩ ባዩ ጊዜ፤ መጻሕፍትን የማያውቁና ያልተማሩ ሰዎች እንደሆኑ አስተውለው አደነቁ ከኢየሱስም ጋር እንደ ነበሩ አወቁቸው” (ዮሐ. ሥራ 4:13) “በሸንጎውም የተቀመጡት ሁሉ ትኩር ብለው ሲመለከቱት እንደ መልአክ ፊት ሆኖ ፈቱን አዩት” (ዮሐ. ሥራ 6:15) የእግዚአብሔር ክብር ከላይ ያንጸባርቅ ነበርና ነው። ወዳጄ ሆይ ምን ዓይነት የአምልኮ ጊዜ ነው ያለህ? ኢየሱስን እንድትመስል የሚያደርግህ ይሆን?

2A የሰው በእምነት ወደ እግዚአብሔር ለመቅረብ መቻል

“ፀጋው በእምነት አድኖለችኋልና፤ ይህም የእግዚአብሔር ስጦታ እንጂ ከእናንተ አይደለም። ማንም እንዳይመካ ከሥራ አይደለም።” (ኤፌ. 2:3) “ያለ እምነትም እግዚአብሔርን ደስ ማሰኘት አይቻልም።” (ዕብ. 11:6) በእምነት ወደ እግዚአብሔር ለሚቀርቡ ኃጢአተኞች አስፈላጊዎቹ ነገሮች ሁሉ በምሳሌው ውስጥ ተጠቅሰዋል።

2.1 የመግቢያው ደጅ፡- ኃጢአተኛው ሰው የመግቢያ በር በሆነው በክርስቶስ በኩል ወደ እግዚአብሔር ለመግባት እንደሚችል “በጠበበው ደጅ ግቡ ወደ ጥፋት የሚወስደው ደጅ ሰፊ፤ መንገዱም ትልቅ ነውና፤ ወደ እርሱም የሚገቡ ብዙዎች ናቸው፤ ወደ ሕይወት የሚወስደው ደጅ የጠበበ፤ መንገዱም የቀጠነ ነውና የሚያገኙትም ጥቂቶች ናቸው።” (ማቴ. 7:13-14) “በሩ እኔ ነኝ በእኔ የሚገባ ቢኖር ይድናል፤ ይገባል ይወጣልም። መሰማሪያም ያገኛል።” (ዮሐ. 10:9)

2.2 የናሱ መሰዊያ፡- የመጣው ሁሉ በክርስቶስ ሞት በኩል እርቅን ያገኛል። “እግዚአብሔር በክርስቶስ ሆኖ ዓለሙን ከራሱ ጋር ያስታርቅ ነበርና በደላቸውን አይቆጥርባቸውም ነበር፤ በእኛም የማስታረቅ ቃል አኖረ ... እኛ በእርሱ ሆነን የእግዚአብሔር ጽድቅ እንሆን ዘንድ ኃጢአት ያላወቀውን እርሱን ስለ እኛ ኃጢአት አደረገው።” (2ቆሮ.

5:19 ና 21)

2.3 የናሱ መታጠብያ ሳህን፡- የሚመጡትን ሁሉ ክርስቶስ በቃሉ ያነጻቸዋል። “እናንተ ስለ ነገርኋችሁ ቃል አሁን ንጹሐን ናችሁ።” (ዮሐ. 15:3)

2.4 የወርቁ መቅረዝ፡- ወደ እርሱ የሚመጣ ሁሉ በክርስቶስ ብርሃን ያገኛል። “እኔ የዓለም ብርሃን ነኝ፤ የሚከተለኝ የሕይወት ብርሃን ይሆንለታል እንጂ በጨለማ አይመላለስም ብሎ ተናገራቸው።” (ዮሐ. 8:12)

2.5 የዕጣኑ መሠዊያ፡- ወደ ክርስቶስ በንስሃ ለሚቀርቡት ኃጢአተኞች ሁሉ ክርስቶስ በጸሎት ይማልዳል። “ስለ እነርሱም ሊማልድ ዘወትር በሕይወት ይኖራልና ስለዚህ ደግሞ በእርሱ ወደ እግዚአብሔር የሚመጡትን ፈጽሞ ሊያድናቸው ይችላል።” (ዕብ. 7:25)

2.6 የኅብስቱ ገበታ፡- ክርስቶስ ያጠግባል ያረካልም። “የሕይወት እንጀራ እኔ ነኝ፤ ወደ እኔ የሚመጣ ከቶ አይራብም በእኔ የሚያምን ሁል ጊዜ ከቶ አይጠማም።” (ዮሐ. 6:35)

2.7 የቃል ኪዳኑ ታቦት፡- ወደ እርሱ የሚመጡ ሁሉ በክርስቶስ በኩል ሕብረት ይኖራቸዋል። “እናንተ ደግሞ ከእኛ ጋር ሕብረት እንዲኖራችሁ ያየነውንና የሰማነውን ለእናንተ ደግሞ እናወራላችኋለን። ሕብረታችንም ከአባት ጋር ከልጁ ከኢየሱስ ክርስቶስ ጋር ነው።” (1ዮሐ. 1:3) በእምነት ወደ እግዚአብሔር እንድንቀርብ በክርስቶስ በኩል መንገድን ስለ ሰጠን የእግዚአብሔር ስም የተባረከ ይሁን።

ምዕራፍ ስድስት

የማደሪያው ድንኳን መገንባት

የማደሪያው ድንኳን የመገንባት (የመሠራት) እቅድ የወጣው ከሰው ሳይሆን ከእግዚአብሔር ነበር። የሥራው መመሪያ ብቻ አልነበረም የመጣው ነገር ግን ሥራውን በሚገባ ለመፈጸም ከእያንዳንዱ አስፈላጊ የዕቃ ዓይነት ጀምሮ ሥራውን ለማከናወን እስከሚያስችለው የሰው ጥበብ ድረስ ሁሉም የተገለጠው (የተሰጠው) ከሳይ ከእግዚአብሔር ነበር። ለዚህ ጉዳይ ምክንያት ከሆኑት አንዱ ይህ የሚሠራው ድንኳን እግዚአብሔር ከሰው ጋር የሚገናኝበት ቦታ የሚሆን ስለ ነበር ነው። እግዚአብሔርን ከሰው ጋር የሚያገናኘው ከሰው የሆነ ወይም በመጣ ነገር ሳይሆን ከእግዚአብሔር ከራሱ የመጣ ነው። ስለዚህ ነው ጌታ ኢየሱስ ሰውን ለመፈለግና ለማዳን የመጣው።

ይህ የማደሪያው ድንኳን የተሠራው በግብፅ ሳሉ አልነበረም። ምክንያቱም፤ በግብፅ የፈረክን ሀብት የእግዚአብሔርን ማደሪያ ሊሠራ የማይችል በመሆኑ ነው።

ወደ ከነዓን ከገቡ በኋላም አልነበረም፤ ድንኳኑ የተሠራው ከተረፋቸው ብልጽግና ለእግዚአብሔር ማደሪያ እንዲሠሩ እግዚአብሔር አልፈቀደምና። የሰው ሀብት ለእግዚአብሔር ማደሪያ ሊሠራ አይችልም፤ አስደናቂ ነገር ቢኖር ግን ድንኳኑ የተሠራው እስራኤላውያን በምድረ በዳ ምንም ነገር በማይገኝበት ሥፍራ በነበሩበት ጊዜ መሆኑ ነው። ለዕለታዊ ምግባቸው እንኳን ቢሆን ከሰማይ መናን ከመጠበቅ ሌላ ምንም ለማድረግ የሚችሉት አማራጭ ነገር አልነበራቸውም። የዚህ ድንኳን ሥራ በጠቅላላው አሥራ አምስት ሚሊዮን ብር ያህል እንደፈጀ ይገመታል። ታዲያ ይህ ሁሉ ከእግዚአብሔር ባይመጣ ኖሮ የምድረ በዳ መንገዶች ይህን ያህል ወጪ

ለማውጣትና ለመሥራት ይችሉ ነበርን? በእርግጥ እይችሉም ነበር። ጌታ ግን ማደሪያውን ለመሥራት የሚችል አምላክ ነው። ስለዚህ ለድንኳኑ ሥራ እስፈላጊ የሆነው ነገር ሁሉ ከእርሱ ከራሱ የመጣ ነበር።

በዚህ ሥራ ውስጥ እያንዳንዱ ነገር ከትንሹ እስከ ትልቁ ድረስ ለሥራው ፍጹምነት ነበረው። በሥራው ውስጥ ምንም ዓይነት ስህተት እይገኝም። አንድ ጊዜ ከተሠራ በኋላ ስለ መስተካከሉና ስለ መታደሱ ምንም የምናነበው ነገር የለም። ምክንያቱም ፍጹምና ጉድለት የሌለው ስለ ነበረ ነው። ይህ ድንኳን ከተሠራ በኋላ ከምድረ በዳው አርባ ዓመታት ጋር ለአምስት መቶ ዓመታት ያህል ቆይቷል። ስለዚህ እስደናቂ ሥራ የሚሰጥ መግለጫ ቢኖር ሥራው የእግዚአብሔር ነበር የሚል ይሆናል።

1፡፲፱ አሠራሩ መመሪያ ከእግዚአብሔር ነበር

የአሠራሩ መመሪያ ሁለት ዋና ዋና ነገሮችን የያዘ ሲሆን እነርሱም የማደሪያውን ድንኳን አሠራር ሰማያዊና ሥነሥርዓታዊ ናቸው።

1.2 ሰማያዊ፡- እግዚአብሔርም ለሙሴ እንዲህ ብሎ መመሪያ ሰጠው። “በመካከላቸው አድር ዘንድ መቅደስ ይሥሩልኝ። እኔ እንደማሳይህ ሁሉ እንደ ማደሪያው ምሳሌ እንደ ዕቃውም ሁሉ ምሳሌ እንዲሁ ሥሩት።” (ዘጸ. 25:8-9)

ይሁንና ነገሩ በዚህ ብቻ አላበቃም። ነገር ግን እንደ ተነገረው ምንም ሳይጨምር እንዲሠራ ለሙሴ በመደጋገም ትእዛዝና ማስጠንቀቂያ ተሰጥቶታል። “በተራራ ሳይ እንዳሳየሁህ ምሳሌ እንድትሠራ ተጠንቀቅ።” (ዘጸ. 25:40) “ማደሪያውንም በተራራ እንዳሳየሁህ ምሳሌ አቁም።”

(ዘጸ. 26:30) “... እግዚአብሔር ሙሴን እንዳሳየው ምሳሌ መቅረዙን እንዲሁ አደረገ።” (ዘጸ. 8:4) “በተራራው እንዳሳየሁህ ምሳሌ እንዲሁ ያድርጉት።” (ዘጸ. 27:8) “እንዳየው ምሳሌ አድርጎ ይሠራት ዘንድ ሙሴን ተናግሮ እንዳዘዘው፣ የምስክር ድንኳን ከእባቶቻችን ዘንድ በምድረ በዳ ነበረች።” (የሐ. ሥራ 7:44)

የማደሪያው ድንኳን እውነተኛ ለሆነችውና በሰማይ ለቀረችው ምሳሌ መሆኑ የማይካድ ነው። ሙሴም ምድራዊውን ድንኳን ያሠራው በሰማያዊቱ ለምሳሌ ነበር። (ዕብ. 8:5) የማደሪያውን ድንኳን ዕቃዎች በእርግጥ መለኮታዊ ክንውኖች (ድርጊቶች) ለመሆናቸው ሙሴ ባየው ብቻ ሳይሆን፤ ዮሐንስም በራእዩ ውስጥ ከዕቃዎቹ አብዛኛውን እንዳየ መጽሐፈ ራእዩን በማንበብ ልንመሰክር እንችላለን። በራእዩ ውስጥ ከተጠቀሱት መካከል የሚከተሉት ዋናዎቹ ናቸው፤ መሠዊያ፣ ብርጭቆ፣ መቅረዝ፣ የወርቅ መሠዊያ፣ መና የኪዳኑ ታቦት ናቸው። (ራእ. 6:9፤ 4:6፤ 1:12) ስለዚህ ጉዳይ ብዙውን ነገር ባንረዳም እንኳን አንድ እርግጠኛ የምንሆንበት ነገር እንዳለ እናውቃለን። ይኸውም ይህ ድንኳን ሥራውም ሆነ እቅዱ ከሰው ሳይሆን ከእግዚአብሔር የመጣና የተገኘ መሆኑን ነው። ከመጀመሪያው እስከ መጨረሻው የተሰጡት ነገሮች በሙሉ በእግዚአብሔር የተገለጡ ነበሩ። ይህን ነገር እንዴት መሥራት እንዳለበት ለሙሴ ለመግለጽ እግዚአብሔር ሦስት ምዕራፎች ነበር የፈጀው። (ዘጸ. 25፤ 26፤ 27) እነዚህ እግዚአብሔር ትእዛዝ የሰጠባቸው ምዕራፎች ሲሆኑ፤ ሙሴም ይህን ትእዛዝ ለመፈጸም በሦስት ምዕራፎች በማብራራት ታማኝና ታዛዥ አገልጋይ መሆኑን ለእኛም ሆነ ለእግዚአብሔር አረጋግጧል። (ዘጸ. 36፤ 37 ና 38)

ይህ ምንጊዜም ቢሆን የእግዚአብሔር መለኮታዊ ባሕርይ (ጠባዩ) ነው። እርሱ ከሰማይ ለገለጸው ራእይ የሰውን መታዘዝንና መፈጸምን ይጠይቃል። ፍጻሜውም ያማረ ይሆናል። ይህ የእግዚአብሔር ራእይ ከአእምሮ አልፎ ከሕይወቱ ጋር የተዋሃደ በመሆኑ በቃል ብቻ ሳይሆን በመታዘዝ ረገድ እንደ ገለጸው ሲያስረዳ እንዲህ ይላል። “...ስለዚህ ከሰማይ የታየኝን ራእይ እምቢ አላልሁም፤” (ዮሐ. ሥራ 26:19) በቀራንዮ ተራራ ላይ ለተነገረው መገለጽ የሚታዘዙ ሁሉ ሕይወትን ማግኘት ብቻ ሳይሆን በተትረፈረፈ ሕይወት ውስጥ ይኖራሉ። ጌታ ኢየሱስ “ሕይወት እንዲሆንላችሁ እንዲበዛላችሁ መጣሁ” ብሎአል። (ዮሐ. 10:10) ስለዚህ ነው ሐዋርያው እንዲህ ሲል ወደዚህ ሕይወት ክርስቲያኖችን

የሚጋብዛቸው። “የተጠራችሁለት ለዚህ ነውና ክርስቶስ ደግሞ ፍለጋውን እንድትከተሉ ምሳሌ ትቶላችሁ ስለ እናንተ መከራን ተቀብሎአልና።” (1ጴጥ. 2:21) ወዳጆች ሆይ፤ እኔና እናንተ እግዚአብሔር ለገለጸልን ፈቃድ እንታዘዛለን ወይ? ቀድሞ ለነበረና አሁን ለተገለጠልን እውነት የማንታዘዝ ከሆነ እግዚአብሔር ሌላ ምስጢር አይገልጽልንም።

1.2 ሥነ ሥርዓታዊ፡- ይህ ነገር ከሰማይ የተገለጠ መሆኑን ከተረዳን ዘንድ በሥነ ሥርዓት የተደረገ ለመሆኑ የማያጠራጥር መሆኑን እንገነዘባለን። አምላካችን የሥርዓት አምላክ ነውና፤ ስለዚህ የዚህ ድንኳን አቋም በአሠራሩ፣ በአቀማመጡና በመንፈሳዊ ምሳሌነቱ ፍጹም ሥርዓትን የተከተለ ሥራ ነው። ከውጫዊው ዕቃ ጀምሮ እስከ ውስጣዊው፣ ከትልቁ ሳጥን ጀምሮ እስከ ትንሹ ቀለበት ድረስ ሁሉም ቦታውን ይዞ በሥርዓት ስለ ተሠራ ምንም እንከን አይታይበትም። በመንፈሳዊ ምሳሌነትም በኩል ከወሰድን እንዲሁ ነው፤ ስለ አሠራሩ ስንመለከት እግዚአብሔር ሥራውን የጀመረው በቅድስተ ቅዱሳን ውስጥ ከሚገኘው ከቃል ኪዳን ታቦት ነበር።

የጨረሰው ደግሞ ከውጭ በደጁ አደባባይ ባለው በናሱ መሠዊያ ሥራ ነበር። በሌላ እነጋገር እግዚአብሔር የማደሪያውን ድንኳን ሥራ የጨረሰው ውጭ በሚገኘው ቁሳቁስ ነበር ማለት ነው። ሰው ግን ውጭ ካለው ከናሱ መሠዊያ ጀምሮ ውስጥ ባለው በቃል ኪዳን ታቦት ያበቃል። የናሱ መሠዊያ መስዋዕት የሚታረድበት ሲሆን፤ የቃል ኪዳን ታቦት ደግሞ የእግዚአብሔር ክብር የሰፈነበት ቦታ ነበር።

እግዚአብሔር በዚህ ዓይነት ሥርዓት የሠራው በማደሪያው ድንኳን ውስጥ ብቻ አይደለም። ነገር ግን በሰውም ሕይወት ውስጥ በተመሳሳይ ሁኔታ ይሠራል። እግዚአብሔር ስለ ደገንነታችን መሥራት የጀመረው ከሚታየው ከውጫዊው ሥርዓት ሳይሆን ከውስጣዊውና የሕይወት መፍለቂያ ከሆነው ከልባችን ነው፤ ውስጥ ካለው ልባችን የጀመረው ሥራ ፍሬው ግን በውጫዊው አቋማችንና ኑሮአችን ላይ ይታያል። መንፈስ ቅዱስ ሥራውን በልባችን ውስጥ ጀምሮ የሚያበቃው የናሱ መሠዊያ ምሳሌ በሆነው

በክርስቶስ መስቀል ሥር ከደረሰን በኋላ ነው።

የሰው ሥራ ግን ከውጭ ወደ ውስጥ ስለሆነ በደገንነት ውስጥ ፍሬ የለውም። ወይም ራሱን ለማዳን አይችልም። የሚታየውን የውጫዊውን ሁኔታ ቢያሳምረውም የልብ ለውጥ ካላገኘ፣ የደገንነትን ፍሬ አያመርትም። ነገር ግን ጌታ ልቡን በመለወጥ ጀምሮ በሕይወቱ እየሠራ መስቀሉ ዘንድ ካደረሰው፣ ሰው ከመስቀሉ ጀምሮ ወደ እግዚአብሔር ክብር ለመግባት ይችላል። ምክንያቱም የተለወጠ ልብን ያገኘ በመሆኑ ነው።

እምላካችን የሥርዓት እምላክ ነው። ክርስትና ሥርዓት የሌለው ስድ የሚመስላቸው ሰዎች ካሉ እምላካችን የሥርዓት እምላክ እንደሆነ ልጆቹም ቢሥርዓት የሚመሩ መሆናቸውን እንዲገነዘቡ እንወዳለን። “ነገር ግን ሁሉ በእግባብና በሥርዓት ይሁን።” (1ቆሮ. 14:40)

2፡ ለሥራው የሚያስፈልገው ሁሉ ከእግዚአብሔር ዘንድ ነበር።

እግዚአብሔር የማደሪያው ድንኳን እንዲሠራ የአሠራሩን መመሪያ ብቻ ሳይሆን ለሥራው አስፈላጊ የሆኑትን ዕቃዎችና ዕቃዎቹንም የሚሠሩትን ሰዎች አዘጋጅቶ ነበር።

2.1 የመሥሪያ ዕቃ፡- ይህ ነገር መቼ መሠራት እንዳለበት እግዚአብሔር አስቀድሞ አቅዶ ነበር። ምክንያቱም ይህ የደገንነታችን እቅድ ስለሆነ ነው። “ዓለም ሳይፈጠር በፊቱ ቅዱሳንና ነውር የሌለን በፍቅር እንሆን ዘንድ በክርስቶስ መረጠን።” (ኤፌ. 1:4) ስለዚህ እግዚአብሔር የአስራኤል ልጆች ከግብፅ ከወጡ በኋላ ከእርሱ ጋር የሚገናኙበት የመገናኛ ድንኳን እንደሚሠራና ከግብፅ ለመውጣታቸውም ይህ አንዱ ምክንያት ስለ ነበረ፣ ከግብፅ ለዚህ ሥራ አስፈላጊውን ሁሉ ይዘው እንዲወጡ አደረገ። ከግብፅ ከመውጣታቸው በፊት የአገልግሎታቸውን ዋጋ ይጠይቁ ዘንድ መብታቸው ነበር። ምክንያቱም ረዘም ሳለ ዘመን በነፃ አገልግሎት ሰጥተዋልና። ስለዚህ ነው እግዚአብሔር ለሙሴ “ወንዱ ከወዳጁ ሴቲቱም ከወዳጅዋ የብርና የወርቅ ዕቃ ይሹ ዘንድ በሕዝቡ ጀሮ ተዓገር”

(ዘጸ. 11:2) አለው። “የእስራኤል ልጆችም ሙሴ እንዳዘዘ አደረጉ፤ ከግብፃውያንም የብርንፍ የወርቅን ዕቃ ልብስንም ለመኑ። እግዚአብሔርም ለሕዝቡ በግብፃውያን ፊት የፈለጉትን እንዲሰጡላቸው ሞገስን ሰጠ። እነርሱም ከግብፃውያን በዘበዙ።” (ዘጸ. 12:35-36) ለመኑ የሚለው ቃል በመሠረቱ ጠየቁ ማለት ነው። እሳይ እንደጠቀስኩት የእስራኤል ልጆች የሚገባቸውን ጠየቁ እንጂ ትርፋቸውን ከግብፃውያን አልለመኑም።

ሙሴ ሁለት ሚልዮን ተኩል ሕዝብ ይዞ የወጣው በግብፅ ከተማረው ትምህርት ጋር ብቻ አልነበረም። ለአገልግሎት ከሚያበቃቸው ሀብት ጭምር ነበር እንጂ። እስራኤላውያን ከግብፅ የወጡበት ትልቁና ዋናው ምክንያት እግዚአብሔርን ለማገልገል ነበር። “ፈርዖንም ሙሴን ጦርቶ ሂዱ እግዚአብሔርን አገልግሉ።” (ዘጸ. 10:24) “አምላካችን እግዚአብሔርን ለማገልገል ከእነርሱ እንወስዳለንና ከብቶቻችንም ከእኛ ጋር ይሄዳሉ።” (ዘጸ. 10:26) አገልግሎቱ ምንድር ነው ቢባል፡- እግዚአብሔር ከሕዝቡ ጋር የሚገናኝበትን መገናኛ በማዘጋጀት በእውነተኛ አገልግሎት ከእግዚአብሔር ጋር መገናኘት ነው። እግዚአብሔር ልጆቹን ከዓለም የኃጢአት ባርነት ሲጠራቸው እርሱን ለማገልገል ከሚያስችላቸው ፀጋና ስጦታ ጋር ነው።

“እንደተሰጠንም ፀጋ ልዩ ልዩ ስጦታ አለን።” (ሮሜ 12:6) ስለዚህ እውነተኛውን አምልኮ ለማቅረብና ጌታን ለማገልገል ስጦታ የለኝም የሚል የክርስቶስ አካል የለም። ይህንም ስል ክርስቲያኖች ሁሉ ስጦታቸውን ያውቃሉ፤ በአገልግሎትም ይገልጹታል ማለቱ አይደለም። ይህም ቢሆን ጌታ ስጦታን ሰጥቶ ስጦታቸውን አውቀው የሚያገለግሉበትን ጥበብና ኃይል ስለማይነሳቸው ወደ እርሱ ቀርቦ ባለመጠየቅና በአገልግሎትም ባለመግለጽ የቀሩትን ክርስቲያኖች የሚጎዱና የሚበድሉ እነዚህ ክርስቲያኖች ናቸው። ከሙሴ ጋር ከወጡትም የእስራኤል ልጆች መካከል ለጌታ አገልግሎት የሰጡት መንፈስ እሺ ያሰኛቸውና ልቦናቸው ያነሣሣቸው ብቻ ነበሩ። ስጦታንም መደበኛ ሌላውን ወገን (ሰው) መበደል እንደሆነ ክርስቲያን የሆነ ሁሉ መገንዘብ ይኖርበታል።

ለማደሪያው ድንኳን ሥራ ወደሚያስፈልጉት ነገሮች ብንመለስ:-
 የእስራኤል ልጆች ከግብፃውያን የተቀበሉት ወርቅ ብርና ሌላውም ነገር:-
 በዚያን ጊዜ ለምን እንደሚያስፈልጋቸው ባያውቁትም ከዚያ ከወሰዱት በኋላ
 ለእገልግሎት የተፈለገበት ጊዜ ሩቅ ስላልነበረ ወዲያውኑ እገልግሎት
 እንዲሰጥ ተደርጎአል። ሕዝቡ ለአምላኩ መባ የመስጠትን ዕድል አገኘ፤
 “ከእነርሱም ሰው ሁሉ ልቡ እንዳነሣው መንፈሱም እሺ እንዳሰኘው
 ለመገናኛው ድንኳን ሥራ ለማገልገያውም ሁሉ ለተቀደሰውም ልብስ
 ለእግዚአብሔር ስጦታ አመጡ።” (ዘጸ. 35:21) ስጦታውን እንዲያመጡ
 ያስገደዳቸው ሙሴ ሳይሆን የራሳቸው ሕሊናና መንፈስ ስለነበረ ስጦታው
 ከሚፈለገው በላይ በመሆኑ የሙሴ ልመና “አምጡ” መሆኑ ቀርቶ “አታምጡ”
 ሆነ። “ያመጡትም ነገር ሥራን ሁሉ ለመፈጸም በቅቶ ገና ይተርፍ”
 ስለነበረ ሙሴ አዘዘና:- ወንድ ወይም ሴት ለመቅደስ ስጦታ ከዚህ
 የበለጠ የሚያመጣ አይኑር ብሎ በሰፈሩ ውስጥ አሳወጀ።” (ዘጸ.
 36:6-7) ይህ ቃል ለእስራኤላውያን ብቻ ሳይሆን፤ ለእግዚአብሔር
 ቤትም እውነት ሆኖ ማየቱ እጅግ የሚያገኝ የፀጋ ሥራ ነበር።
 “እግዚአብሔር በደስታ የሚሰጠውን ይወዳልና እያንዳንዱ በልቡ እንዳሰበ
 ይሰጥ፤ በገዘን ወይም በግድ አይደለም።” (2ቆሮ. 9:7) ይህም
 ከመንፈስ ቅዱስ ማነቃቃት በኋላ የሚሆን ነገር ስለነበረ ነው።
 የእስራኤልን ልጆች እሺ ያሰኛቸው መንፈስ ነበር። ሐዋርያት ያላቸውን
 ሁሉ በአንድነት አምጥተው:- ድሀና ሀብታም ሳይባል በጋራ እንዲጠቀሙ
 ያደረጋቸው በበዓለ ሃምሳ ቀን የወረደው (ያገኙት) የመንፈስ ቅዱስ
 በረከት ብቻ ነበር። የመንፈስ ቅዱስ ሥራ ምንጊዜም ቢሆን ሰውን ከራሱ
 በማስቀደም ለእግዚአብሔር ክብርና ለሌላውም ጥቅም እንዲያስብ ያደርገዋል
 ይህም የመንፈስ ቅዱስ ሥራ ምልክቱ ነው። መንፈስ ቅዱስ ሥራውን
 በሚሰራበት ጊዜ የሚያስገነዝቡን ነገር አለ። ይኸውም ሁሉም ነገር
 የመጣው ከጌታ በመሆኑ ለጌታ የሚሳነው ምንም ነገር ያለመኖሩን ነው።
 ይህን የተረዳው ዳዊት እንዲህ ይላል፤ “ሁሉ ከአንተ ዘንድ ነውና፤
 ከእጅህም የተቀበልነውን ሰጥተንሃልና ይህን ያህል ችለን ልናቀርብልህ

እኔ ግን ነኝ?" (1ዜና. 29:14) ከሁሉ በላይ በሆነው በውድ ልጁ በክርስቶስ ደም ነጽተህ በመንፈስ ቅዱስ የታተምህ ወንድሜ ሆይ፤ ሁሉም ነገር ከእርሱ መሆኑን አውቀህ ለሌሎች መዳን ገንዘብህን፤ ጊዜህን፤ ስጦታህንና ሕይወትህን ለእርሱ ለመስጠት አሁን የሚከለክልህ ምንድር ነው?

የእስራኤል ልጆች የሰጡት ምን ምን ነበር? ወርቅ፣ብርና መዳብ፤ ሰማያዊ፤ ሐምራዊና ቀይ ግምጃ፤ ጥሩ በፍታ፤ የፍየል የበግና የአቆስጣ ቁርባት፤ የግራር እንጨት፤ የመብራትና የቅባት ዘይት ለጣፋጭ ዕጣን የሚያስፈልጉ የቅመም ዓይነቶች፤ መረግድ ለደረት ኪስና ለኤፋድ የሚሆኑ ናቸው። ከስጦታዎቹ ዓይነት ለመማር የምንችለው ነገር አለ። ይኸውም ባለው መጠን ባለፀጋው ውድ ከሆኑ ዓይነቶች ሲሰጥ ደህውም አቅሙ የሚፈቅድለትን ዓይነት ስጦታ ለመስጠት ይችላል ነበር። እግዚአብሔርም በሁለቱም በኩል ይደሰትና ይጠቀም እንደ ነበር ደግሞ መረዳት አያዳግተንም። እግዚአብሔር ከእኛ የሚጠብቀው እርሱ በስጦታው እኛን እንደባረከን መጠን ነው። ብዙ ከተሰጠው ብዙ ይፈለግበታል፤ ጥቂት ከተሰጠውም እንደዚያው። እያንዳንዱ ግን ለጌታ ለማቅረብ የሚችለው ነገር አለው። በጌታ ፊት ታማኝ ከሆነ፤ በመስጠትም ሆነ በማገልገል በችሎታው ዓይነት በመንፈሳዊ ሥራ ውስጥ ጌታ ቦታን ሰጥቶታል። ይህንንም እርሱ ያከብረዋል። ስሙ የተመሰገነ ይሁንና በተሰጠን ዕድል እንጠቀም፤ ከሚቀበል ይልቅ የሚሰጥ ብጽዕ ነውና።

2.2 ለሥራው የሚያስፈልግ የሰው ኃይል። ይህንን ሥራ የሚሠሩ ሰዎች የተዘጋጁት በሙሴ አልነበረም። እግዚአብሔር እራሱ አስፈላጊውን ጥበብ ሁሉ በማቀዳጀት ለዚህ ሥራ ያዘጋጃቸው ሰዎች ነበሩ፤ “እግዚአብሔርም ሙሴን እንዲህ ብሎ ተናገረው፡- እይ ከይሁዳ ነገድ የሚሆን የሆር የልጅ ልጅ፤ የኩሪ ልጅ ባስልኤልን በስሙ ጠርቼዋለሁ። በሥራ ሁሉ ብልሃት በጥበብም በማስተዋልም በእውቀትም የእግዚአብሔርን መንፈስ ሞላሁበት፤ የጥበብን ሥራ ያስተውል ዘንድ፤ በወርቅና በብር በናስም ይሠራ ዘንድ፤ ለፈርጥ የሚሆነውን የእንቁ ድንጋይ ይቀርጽ

ዘንድ፤ እንጨቱንም ይጠርብ ዘንድ፤ ሥራውንም ሁሉ ይሠራ ዘንድ፤ እኔም እነሆ ከእርሱ ጋር ከዳን ነገድ የሚሆን የአረሳሚክን ልጅ ኤልያብን ሰጠሁ፤ ያዘዝሁህን ሁሉ ያደርጉ ዘንድ በልባቸው ጥበበኞች በሆኑት ሁሉ ጥበብን አኖርሁ።” (ዘጸ. 31:1-6) እግዚአብሔር ባስልኤልንና ኤልያብን ለዚህ አስደናቂ ሥራ መረጣቸው። ባስልኤል ማለት “በእግዚአብሔር ጥላ ውስጥ” ማለት ነው። በእርግጥ በጣም ደስ ያሚያሰኝ ስም ነው። በእግዚአብሔር ጥላ ውስጥ ወደ አምላካቸው ተጠግተው በመንፈስ ሙላት ብቻ የሚኖሩ ነበሩ። ምክንያቱም በቤተ መቅደሱ ሥራ ውስጥ ጥበብና ኃላፊነት የተሸከሙ ስለነበሩ ነው። ባስልኤል ለዚህ ሥራ ዋና ቢሆንም ቅሉ በሥራው ውስጥ ወንዶችና ሴቶችም እንደየጥበባቸው ተካፋዮች በመሆን የሚያስደስት የሥራ ፍሬ አስገኝተዋል። (ዘጸ. 35:10 ና 25) እያንዳንዱ የእግዚአብሔር ሰው በእግዚአብሔር ጥላ ውስጥ ሆኖ ለቤተ ክርስቲያን ዕድገትና መታነጽ የሥራውን ድርሻ የማርካት ኃላፊነት አለበት። የእግዚአብሔር ሰው ሆይ፤ ከአንተ በስተቀር ማንም ሊሠራው የማይችለው የጌታ ኢየሱስ ሥራ አለና ምን ታደርገዋለህ?

ል የድንኳኑ መገንባት እግዚአብሔር በሕዝቡ መካከል መሆኑን ያሳያል።


እግዚአብሔር ከእስራኤላውያን እንደማይርቅና በቀንም ሆነ በሌሊት ጠባቂያቸውና መሪያአቸው እንደሚሆን ቀን በደመና ሌሊት ደግሞ በእሳት አምድ ከግብፅ አንስቶ ነው በጉዞአቸው በመምራት ያረጋገጠላቸው። የደመናው ዓምድ ካረፈ ያርፉ ነበር። ከሂደም ደግሞ ቀንም ሆነ ሌሊት ይሄዱ ነበር። ስለዚህ እግዚአብሔር ልጆቹን ከባርነት እንዳወጣቸው ወዲያውኑ ሊያስተምራቸው የፈለገው ነገር ቢኖር እርሱን አይተው መከተል እንዳለባቸው ነበር። እርሱን ከተከተሉ እርሱም ከእነርሱ ጋር ይሆናልና ነው። ዛሬም ቢሆን እግዚአብሔር ልጆቹ ይማሩለት ዘንድ ከሚፈልጋቸው ነገሮች አንዱ እርሱን መከተል ነው። ስለዚህ ነው ጌታ ኢየሱስ ክርስቶስ፡- “በጎቼ ድምጹን ይሰማሉ እኔም አውቃቸዋለሁ ይከተሉኝማል።”

(ዮሐ. 10:27) ደስ የሚል ነገር ቢኖር ጌታ የእስራኤልን ልጆች በምድረ በዳ መራቸው እንጂ አልነዳቸውም፤ ነዳቸው በሚለውና መራቸው በሚለው ቃል መካከል ልዩነት አለ። የሚመራ መንገድ ያሳያል። እንዲከተሉት ይለምናል እንጂ አያስገድድም፤ አይደበድብም። ነጂ ግን መንገድን አያሳይም፤ ተነጂው መንገዱን አውቆ መሄድ አለበት። ይህ ካልሆነ ግን ነጂው በድብደባም ሆነ በሌላ መንገድ ተነጂውን የማስገደድ ጠባይ አለው። እግዚአብሔር መንገዱን አውቀን እንድንሄድ ልጆቹን አያስገድደንም ነገር ግን ይመራናል። እኛም እንከተለዋለን።

የማደሪያው ድንኳን ሲቆም ወይም ሲተክል፡- ሁልጊዜ ፊቱ (በሩ) ወደ ምሥራቅ ይኸውም የፀሐይ ብርሃን በሚወጣበት ትይዩ መሆን ነበረበት። ይህም ለዛሬ ክርስቲያኖች ሁለት ምሳሌነት አለው። ይኸውም የክርስቲያን ብርሃን ጌታ ኢየሱስ ስለሆነ ክርስቲያን ምንጊዜም ቢሆን ክርስቶስን መመልከትና ፊቱን ወደ እርሱ በመመለስ ዓይኑን ወደ እርሱ ማተኮር አለበት። የእስራኤል ልጆች ወደ ምሥራቅ ብርሃን (ፀሐይ) መውጫ በማተኮር የፀሐይን መታየት በተስፋ እንደሚጠብቁ ሁሉ ክርስቲያኖችም የክርስቶስን ሁለተኛ መገለጥ እንዲሁ በንቃት መጠባበቅ አለባቸው። “መብረቅ ከምሥራቅ ወጥቶ እስከ ምዕራብ እንደሚታይ የሰው ልጅ መምጣት እንዲሁ ይሆናልና።” (ማቴ. 24:27)

የማደሪያው ድንኳን አቋም ማዕከላዊ ስለነበር፤ ድንኳኑ የሚቆመው በሕዝቡ መካከል ነበር። ሁለት ሚሊዮን ተኩሉ ሕዝብ ድንኳኑን በመካከላቸው አድርገው በዙሪያው ይከማቹ ነበር።

2ኛ• ሥዕል፣ የእስራኤል ነገድ አቀማመጥ



በሥዕሉ ላይ እንደሚታየው በአራቱም አቅጣጫ ሦስት ሦስት ነገዶች ሰፍረዋል። አቀማመጣቸው እንደሚከተለው ነው።

አቅጣጫ	የነገድ ስም	የሕዝብ ብዛት
በምሥራቅ በኩል	ይሁዳ	74600
	ይሳኮር	54400
	ዛብሎን	57400
በደቡብ በኩል	ሮቢል	46500
	ስምእን	59300
	ጋድ	45650
በምዕራብ በኩል	ኤፍሬም	40500
	ምናሴ	32200
	ብንያም	35400
በሰሜን በኩል	ዳን	62700
	አሲር	41500
	ንፍታሌም	53400

(ዮሐ. 10፣ 27፤ ማቴ. 24፣ 27)

ይህ የነገዶች አቀማመጥ ሲሆን በሕዝቡና በማደሪያው ድንኳን መካከል በአራቱም አቅጣጫ በመከፋፈል የሌዊ ወገን ይሰፍሩ ነበር።

በምሥራቅ በኩል ሙሴ፣ አሮንና ካህናቱ የአሮን ልጆች ነበሩ። በምዕራብ በኩል ገድሶናውያን ይሰፍሩ ነበር፤ ቁጥራቸውም ሰባት ሺህ አምስት መቶ ነበር። በሰሜን በኩል የሚራራ ልጆች ሲሆኑ ብዛታቸው ስድስት ሺህ ሁለት መቶ ነበር። በደቡብ በኩል የቀዓት ልጆች ሲሆኑ ብዛታቸውም ስምንት ሺህ ስድስት መቶ ነበር። በሕዝቡና በማደሪያው ድንኳን መካከል ለአምልኮት የሚሆን መስመር (የተወሰነ ክልል) አለ። (ዘኁል. 2፡2) እያንዳንዱ ነገድ በተሰጠው አቅጣጫ መስፈር አለበት እንጂ እንደፈለጉ ለመቀያየር አልተፈቀደላቸውም ነበር። (ዘኁል. 1፡52) ይህ ብቻ ሳይሆን ከተፈቀደላቸው ቦታ አልፈው ወደ ድንኳኑ

ለመቅረብ እይቸሉም ነበር። ከተወሰነላቸው ሥፍራ እንዳይሄዱና እንዳይሞቱ ካህናት የሆኑት የሌዊ ወገን (ሴዋውያን) በሕዝቡና በድንኳኑ መካከል ሰፍረው ተገን በመሆን አገልግሎታቸውን ይሰጣሉ። ይኸውም ሕዝቡን በእግዚአብሔር ቁጣ እንዳይወድቅ መከላከልና የምስክሩን ድንኳን መጠበቅ ነበር። (ዘኁል. 1:53) ይህ በሥርዓት የተዘጋጀው የድንኳኑ አቀማመጥ እጅግ ታላቅ የሆነ ውበት አለው። እግዚአብሔር ፍጹም በሆነ ክብሩ በሕዝቡ መካከል ይገኛል። በሁሉም አቅጣጫ ያሉት በመካከላቸው የሚያዩት አምላካቸውን ያከብሩ ነበር። ግን እስገራሚው ነገር ሕዝቡ የአምላካቸውን ክብር ከማየታቸው በፊት ማዕከላዊ ሥፍራ ይዞ በሁሉም ወገን የሚታየው የሌዊ (የካህናቱ) ወገን ነበር። ይህ ዓይነቱ አቀማመጥ ለእስራኤላውያን ከአምላካቸው የሚገናኙበት የመገናኛ ይዞታ ከመሆኑም በላይ በሌሎች ሕዝቦች ዘንድ የሚያስፈራ አቋም ነበረው። ምክንያቱም እግዚአብሔር በሕዝቡ መካከል ከመታየቱም ሌላ በየአቅጣጫው ያሉት ሁሉ የሚያዩት እንድ ክብርን የተሞላ አምላክ በመሆኑ ነው። ሊቀ ካህኑ የክርስቶስ ምሳሌ እንደ ሆነ እናውቃለን። ካህናቱ ደግሞ የክርስቲያኖች ምሳሌ ናቸው፤ ስለዚህ እግዚአብሔር ዛሬ በሕዝቡ መካከል ነው። አምላካችን ዛሬ በክብሩ በእያንዳንዱ ክርስቲያን ሕይወት ውስጥና በቤተ ክርስቲያን ውስጥ መሆኑ ግልጽ ነው። ክርስቲያኖች አምላክን በክብሩ አይተው እንዳይሞቱ ካህን ሆኖ በሕዝቡና በአምላካቸው መካከል ክርስቶስ ቆሞ ይገኛል። ስለዚህ ሁልጊዜ ክርስቲያን ሆነ ቤተ ክርስቲያን ወደ እግዚአብሔር ክብር ሲመለከቱ ክርስቶስን ያዩታል። ካህናት የማደራያው ድንኳን ጠባቂዎች ነበሩ። ክርስቲያኖችም ዛሬ ለእያንዳንዱ ለማኝ ወንድምና እህት የክርስትና ኑሮ ኃላፊነት ያለባቸው በዚህ ምክንያት ነው። እግዚአብሔር ዛሬም ሆነ ነገ ወንድምህ የት አለ ሳይለው አይቀርምና። እኔ የወንድሜ ጠባቂ ነኝን? የሚል የቃየልን መልስ ግን በጌታ ፊት ተጠያቂውን ክርስቲያን ነፃ ሊያደርገው ስለማይችል፤ እኔና አንተም ለወገኖቻችን ካህናት ነን ኃላፊነትም አለብን።

4፩ ለሥራው ጊዜ የወሰነ እግዚአብሔር ነበር

የድንኳኑ ሥራ ምን ያህል ጊዜ እንደወሰደ ለመናገር እስቸጋሪ መስሎ ቢታይም እንኳን አንዳንድ የመጽሐፍ ቅዱስ ሊቃውንት ስለዚህ ነገር በጻፉት መጻሕፍት ካነበብኳቸው ውስጥ ፍሬ ነገሩን ለማቅረብ እሞክራለሁ። የእስራኤል ልጆች ከግብፅ ተነስተው ሲና ተራራ ለመድረስ ከሁለት ተኩል እስከ ሦስት ወር እንደወሰደባቸው ይገመታል። ሙሴ በእግዚአብሔር ተጠርቶ ወደ ሲና ተራራ ከወጣ በኋላ እስኪመለስ ድረስ አርባ ቀኖች ስለወሰደበት ጠቅላላውን ከግብፅ ከወጡበት ጀምሮ ሙሴ ከእግዚአብሔር የተሰጠውን ሕግ ይዞ ከሲና ተራራ እስከተመለሰበት ጊዜ ድረስ አራት ወር ተኩል ይሆናል። (ዘጉ. 2፣ 2፣ 1፣ 52:53)

የማደሪያው ድንኳን ሥራ የተጀመረው ሙሴ ከሲና ተራራ እንደወረደ ነበር። (ዘጸ. 34:32፤ 35:4) ሥራው የተፈጸመው በአዲሱ ዓመት በመጀመሪያው ቀን ነበር። (ዘጸ. 40:2) በኋላ ደግሞ ማደሪያው የተተክለው በሁለተኛው ዓመት በመጀመሪያው ወር በአንደኛው ቀን መሆኑን እንገነዘባለን። (ዘጸ. 40:17) ስለዚህ ከአሥራ ሁለቱ ወራቶች ላይ አራት ተኩል ወር ሲነሣ ሥራው ሰባት ወር ተኩል ፈጅቶ ነበር ለማለት እንችላለን። እዚህ ላይ እኛ በራሳችን ግምት (ስሌት) ድንኳኑን ሠርቶ ለመፈጸም የወሰደባቸውን ጊዜ ብናውቅም ፍሬ ነገሩና ምሥጢሩ ያለው ከወዲህ ነው። የበረከቱ ምሥጢር ያለው የእስራኤል ልጆች ከግብፅ መውጣትና የማደሪያው ድንኳን በመካከላቸው ተተክሎ ማየት ነበር። ከግብፅ ያወጣቸው ነገር የመንፈሳዊ ታሪክ መጀመሪያ ቀን ነው ብንልም በድንኳኑ መተክል የእግዚአብሔር በመካከላቸው መገኘት ስለነበራቸው የግብረ ገብ አቋም አዲስ ምዕራፍ የከፈተላቸው መሆኑ አይካድም፤ በዚህ ቀን የተጀመረውን ታላቅ ነገር ሲያሳይ፤ መጽሐፍ ቅዱስ እንዲህ ብሎ ይጀምራል። “በማደሪያውና በመስዊያውም ዙሪያ አደባባዩን ተክለ፤ የአደባባዩንም ደጃፍ መጋረጃ ዘረጋ። እንዲሁም ሙሴ ሥራውን ፈጸመ። ደመናውም የመገናኛውን ድንኳን ከደነ፤ የእግዚአብሔርም ክብር ማደሪያውን ሞላ። ደመናውም በላዩ ስለነበረ የእግዚአብሔርም ክብር ማደሪያውን

ሰለሞን ሙሴ ወደ መገናኛው ድንኳን ይገባ ዘንድ አልቻለም።” (ዘጸ. 40:33-35) ክርስቲያንም በሕይወቱ ውስጥ የሚያስታውሰበት ቀን አለች ከተባለ፣ ከኃጢአት ነፃ ወጥቶ በመንፈስ ቅዱስ በመታተም የመንፈስ ቅዱስ ማደሪያ የሆነበት ቀን አይደለችምን? በታዛዥነት ሥራውን በፈጸሙ ጊዜ ጌታ ሥራውን በማክበር በመንፈሱ ሞላው። ጌታን እሺ ብለን እንደ ቃሉ ከመታዘዝ ይልቅ የመንፈስ ሙላትና ክብር እንድናይ የሚያስችለን ይኖር ይሆን? “እኛም ለዚህ ነገር ምስክሮች ነን፤ ደግሞም እግዚአብሔር ለሚታዘዙት የሰጠው መንፈስ ቅዱስ ምስክር ነው።” (ዮሐ. ሥራ 5:33)

በዚህ ውስጥ እግዚአብሔር ለድንኳኑ ከመጀመሪያው አንስቶ ሥራው ተፈጽሞ እስከ ተተክለ ድረስ አስፈላጊውን ሁሉ በማሟላት ያለምንም ችግር ሥራውን ከፍጻሜ አድርሶታል። ሙሴና ሌሎችም በመታዘዝ እርሱ ያለውን ብቻ አደረጉ፤ በውጤቱም አምላካቸውን በክብሩ በመካከላቸው ለማየት አስቻላቸው። ነገሩን ባንረዳውም ቅሉ ለእግዚአብሔር መታዘዝ የእግዚአብሔርን ክብር እንድናይ እንደሚያደርገን ጥርጥር የለውም። ወደማናውቀውና ወደማይመስለን የሚመራን እንኳን ቢሆን በእምነት እንታዘዝ። እንደ እስራኤል ልጆች ክብሩን እንድናይ “እንዲህም ሆኖ አሮን ለእስራኤል ልጆች ማኅበር ሁሉ በተናገረ ጊዜ ወደ ምድረ በዳ ፈታቸውን አቀኑ እነሆም የእግዚአብሔር ክብር በደመናው ታየ።” (ዘጸ. 16:10)

ምዕራፍ ሰባት


የማደሪያው ድንኳን አቋም

የዚህን የማደሪያ ድንኳን አሠራር አቋምና እንዲሁም የመጋረጃዎቹንና የተለያዩ መሸፈኛዎችን ሁኔታ ደህና እድርጎ ለመረዳት አራት ዘጸአት ምዕራፍ 26፣ 36ና 38ን በጥንቃቄና በማስተዋል ማንበብ አስፈላጊ ነው። በመጀመሪያ የደጁን አደባባይ ብንመለከት ከዚያም ወደ ውስጥ ብንገባ ጠቅላላ አቋሙን ከነመጋረጃዎቹ በቀላል ሁኔታ ለማየት ይረዳናል።

1፡ የአደባባዩ አሠራርና መጋረጃው

“የማደሪያውንም አደባባይ ሥራ፣ በደቡብ ወገን የጥሩ በፍታ መጋረጆች ይሁኑለት፤ የአንዱም ወገን ርዝመት መቶ ክንድ ይሁን።” (ዘጸ. 27:9)

ይህ ደጅ የተሠራው መቶ ክንድ ርዝመት፣ ሃምሳ ክንድ ስፋትና እምስት ክንድ ከፍታ ያለው ሆኖ ነበር። በዚህ አደባባይ ውስጥ መጋረጃው የሚንጠለጠልበት ከብር የተሠሩ ስልሳ ዘንጎችና ስልሳ የብር ኩላቦች ነበሩት። ይህም በመሆኑ አደባባዩ በመጋረጃዎች የተከበበ ነበር። መጋረጃዎቹ ከሐር የተሠሩ ነበሩ። እነርሱም እኩል እርቀት ባላቸው ዘንጎች ላይ የተንጠለጠሉት በብሩ ኩላቦች ነበር። ከውጭ ቆሞ ለሚመለከት ሰው ይህ ነጭ ሐር በዚህ ዓይነት ግሩም ሁኔታ በመሠራት ተንጠልጥሎ ማየቱ በጣም ደስ ያሰኛል። ይህ ነጭ ሐር ምንም ዓይነት ሌላ ቀለም አይታይበትም። ይህም የመግቢያውን ደጅ መጋረጃ ሳይጨምር ማለት ነው።



ሐር የክርስቶስ የጽድቅ ምሳሌ እንደነበረ እንዘነጋውም። ስለዚህ የደጃ አደባባይ በጽድቅ ምሳሌ የተሸፈነ ነበረ። ማንም ሰው አደባባዩን ሊያይይ ይችላል። ስለዚህ ማንኛውም ሰው ደግሞ የክርስቶስን ጽድቅ ሊያይና ሊያገኝ ይችላል። ኃጢአትን በፍጹም አላገኘበትም። በክርስቶስ ውስጥ ኃጢአት ያላገኘና ፍጹም ንጹህ ሕይወቱን ያየት ከእርሱ ጋር በተራራ ላይ የነበሩት ሦስቱ ደቀ መዛሙርት ብቻ አልነበሩም። (ማቴ. 17:1-8) ነገር ግን ክርስቶስን ለሞት አሳልፈው የሰጡት የሮሜ ጻኞችም ጭምር ነበሩ እንጂ፤ “እላጦስም ለካህናት አለቆችና ለሕዝቡ፡- በዚህ ሰው እንድ በደል ስንኳ አላገኘሁበትም አለ።” (ሉቃ. 23:4) “እርሱም በፍርድ ወንበር ተቀምጦ ሳለ ሚስቱ፡- ስለ እርሱ ዛሬ በሕልሚ እጅግ መከራ ተቀብያለሁና በዚያ ጻድቅ ሰው ምንም አታድርግ ብላ ላከችበት።” (ማቴ. 27:19) “እላጦስም ሁከት እንዲጀመር እንግዲህ እንዳች እንዳይረባ ባየ ጊዜ ውኃ እንስቶ እኔ ከዚህ ጻድቅ ሰው ደም ንጹሕ ነኝ፤ እናንተ ተጠንቀቁ ሲል በሕዝቡ ፊት እጁን ታጠቡ።” (ማቴ. 27:24) “የመቶ አለቃውም የሆነውን ባየ ጊዜ፡- ይህ ሰው በእውነት ጻድቅ ነበር ብሎ እግዚአብሔርን አከበረ።” (ሉቃ. 23:47) ስለዚህ ነው እጻኞችን ለመሆን የቻለው። “ቅዱስና ያለ ተንኮል ነውርም የሌለበት ከኃጢአተኞችም የተለየ ከሰማያትም ከፍ ከፍ ያለ እንደዚህ ያለ ሊቀ ካህናት ይገባናል።” (ዕብ. 7:26) “ከእግዚአብሔር ዘንድ ጥበብና ጽድቅ ቅድስናም ቢዛነትም በተደረገልን በክርስቶስ ኢየሱስ የሆናችሁ ከእርሱ ነው።”

ዛሬም ቢሆን ከክርስቶስ ጽድቅ ውጭ ያሉት ሰዎች ይህን ዓይነት ንጽሕና የእርሱ ቤተ መቅደስ በሆንነው በእኛ በክርስቲያኖች ውስጥ ማየት መቻል አለባቸው። “መልካሙን ሥራችሁን አይተው በሰማያት ያለውን አባታችሁን እንዲያከብሩ ብርሃናችሁ እንዲሁ በሰው ፊት ይብራ። በዐጋው የዋጀን ለዚህ ነውና እኛ ፍጥረት ነንና እንመላለስበት ዘንድ እግዚአብሔር አስቀድሞ ያዘጋጀውን መልካሙን ሥራ ለማድረግ በክርስቶስ ኢየሱስ ተፈጠርን።” (ኤፌ. 2:10)

ይህ ትልቅ የሐር መጋረጃ እንዲከላከል ጋር በፍጹም እንደ ተገጣጠመ ሆኖ ነበር በመያያዝ የተንጠለጠለው። “እምሳ የናስ መያዣዎችን ሥራ፤ መያዣዎችንም ወደ ቀለበቶች አግባቸው፤ ድንኳኑም አንድ እንዲሆን አጋጥመው።” (ዘጸ. 26:11) ክርስቲያኖችም በሩቅ ሆነ በቅርብ ላሉት ሰዎች የክርስቶስን ጽድቅና ንጽሕና ለማሳየት ከፈለጉ መቀራረብና ጎብረት በጣም አስፈላጊያቸው ነው። ክርስቲያኖች የአንድነታቸው ምልክት በሆነው በፍቅር ሰንሰለት ከተያያዙ ዓለም በሞላ የክርስቶስን ጽድቅ በቀላሉ ለማስተዋል ይችላል። ለፍቅሩም ልቡን ያዘጋጃል። ምሳሌዎቹ ከግራር እንጨት የተሠሩ እንደመሆናቸው መጠን በመጀመሪያ ደረጃ ለክርስቶስ ሰውነት (አካል) ከዚያም ለእግዚአብሔር ልጆች ምሳሌ ነበር። እንዲሁም ምሳሌዎቹ ነጩን ሐር እንደሚያሳዩ ክርስቶስም በሥጋው ጽድቅን በመግለጽ ተከታዮቹን “እኔ ቅዱስ ነኝና እናንተም ቅዱሳን ሁኑ” አላቸው።

2፡ የማደሪያው ድንኳን መሸፈኛ

ከአደባባዩ ወደ ውስጥ ስንገባ የማደሪያውን ድንኳን እንመለከታለን። ከዚህ ቀጥለን ስለዚህ ድንኳን አቋም ስለ መሸፈኛዎቹ አብረን እንመርምር፤ ጌታ ነፍሳችን የምትረክበትን መንፈሳዊ ጠል ከውስጡ እንደሚሰጠን አምናለሁ። “ደግሞም ከተፈተለ ከጥሩ በፍታ ከሰማያዊ ከሐምራዊም ከቀይ ግምጃ የተሠሩ መጋረጆች ያሉበትን ማደሪያ ሥራ ብልህ ሠራተኛ እንደሚሠራ ኪሩቤል በእነርሱ ላይ ይሁኑ።” (ዘጸ. 26:1) ኦሪት ዘጸአት ምዕራፍ 26 እና 38 በምናነብበት ጊዜ የዚህን የማደሪያ ድንኳን አቋም ለማየት እንችላለን። ይህ ድንኳን ሰላሳ ክንድ ርዝመት፤ አሥር ክንድ ስፋትና አሥር ክንድ ከፍታ ያለው ሆኖ ነበር የተሠራው። ይህ አሠራር የሚያጠቃልላቸውን የዕቃ ዓይነቶች ብንዘረዝራቸው እንደሚከተለው ይሆናሉ። እነርሱም፡- እምሳ የናስ መያዣዎች፤ ስፋታቸው አሥር ክንድ ወርዳቸው አንድ ክንድ ተኩል የሆኑ አርባ ስምንት ሳንቃዎች አሥራ አምስት መወርወሪያዎች፤ አሥር መጋረጃዎች፤ እምሳ የእንጨት

ቀለበቶችና መቶ ኩላቦች ናቸው።

ድንኳኑ የተተከለው በምዕራብ በኩል በደጁ መግቢያ ትይዩ ነበር። ለድንኳኑ መሠረት የሆኑት ከግራር እንጨት የተሠሩ ሳንቃዎች በአራቱም አቅጣጫ እንደየአስፈላጊነታቸው ተከፋፍለው ቦታቸውን ይዘዋል። እነዚህ ከግራር የተሠሩት ሳንቃዎች በወርቅ ተለብጠዋል። በዚህ ውስጥ እንደገና የክርስቶስን ሰውነትና (እካል) አምላክነት ለማየት ይቻላል። ግራር የክርስቶስ ሰው መሆን ምሳሌ ሲሆን ወርቅ የአምላክነቱ ምሳሌ ነው። ይህ የግራር ሳንቃ ደግሞ የክርስቲያኖችም ምሳሌ ሊሆን ይችላል። ይኸውም ሳንቃው ቀጥ ያለ የተስተካከለ የለሰለሰ ቢሆንም እንኳ፣ የምድረ በዳው ግራር ግን ተፈጥሮው እንዲህ አልነበረም፣ በፍጹም ጠማማና ወልጋዳ ነው። ማንም ሰው ቀጥ ያለውን የግራር እንጨት ለመፈለግ ወደ ምድረ በዳ ቢሄድ በፍጹም አያገኝም። እግዚአብሔር ግን ከዚህ ጠማማ እንጨት ውስጥ ቀጥ ያለ ሳንቃ አውጥተው በወርቅ እንዲለብጡ አዘዛቸው። የሰው ልጅ በተፈጥሮው ተስፋ የሌለው የምድረ በዳ ዛፍ ከመሆኑም ሌላ ጠማማ ስለሆነ ምንም ዓይነት በጎነት የማይገኝበት ነው። “እግዚአብሔርም የሰው ክፋት በምድር ላይ እንደ በዛ የልቡ አሳብ ምኞትም ሁልጊዜ ፍጽሞ ክፉ እንደ ሆነ አየ።” (ዘፍ.6:5) እግዚአብሔር ግን ከዚህ ጠማማ ፍጥረት ውስጥ አዲስ ፍጥረትን አወጣ። “ስለዚህ ማንም በክርስቶስ ቢሆን አዲስ ፍጥረት ነው፣ እርጌው ነገር አልፎአል፤ እነሆ ሁሉም አዲስ ይሆናል።” (2ቆሮ. 5:17) የግራር እንጨት በወርቁ እንደተለበጠ እኛም በክርስቶስ ውስጥ በመሰወር መለኮታዊ ክብርን ተካፋይ ሆንን። “ሞታችኋልና ሕይወታችሁም በእግዚአብሔር ከክርስቶስ ጋር ተሰውሮአልና፤” (ቆላስ. 3:3) “ስለ ክፉ ምኞት በዓለም ካለው ጥፋት አምልጣችሁ ከመለኮት ባሕርይ ተካፋዮች በተስፋ ቃል እንድትሆኑ በእነዚያ ክብርና በጎነት የተከበረና እጅግ ታላቅ የሆነ ተስፋን ሰጠን።” (2ኢጥ. 1:4) ለዚህ ላበቃን አምላክ ምስጋናና ክብር ይሁንለት እያልን ስለውለታው ከማመስገን በስተቀር ሌላ የምንለው የለም።

በዚህ ሥራ ውስጥ ትርጉም ያለው በወርቅ የተለበጠው ከግራር

የተሠራው ሳንቃ ብቻ አይደለም ሌሎችም አሉ። ለምሳሌ ከግራር እንጨት ተሠርተው በወርቅ የተለበጡትን መወርወሪያዎች ብንመለከታቸው ግሩም የሆነ ምሳሌነት አላቸው። ቁጥራቸው አሥራ አምስት ሲሆን ከእነዚህ ውስጥ አንዱ እጥፍ ርዝመት ያለው ስለ ሆነ በሳንቆቹ መካከል ከዳር እስከ ዳር ያልፋል። ሌሎችን ሁሉ በአንድነት ይይዛል ማለት ነው። አጫጭሮቹ መወርወሪያዎች የክርስቲያኖች ምሳሌ ለመሆን ሲችሉ፤ ረዥሙ መወርወሪያ ግን የክርስቶስ ምሳሌ ሆኖአል። የክርስቲያኖች አንድነት የሚታየውና የሚገለጸው በክርስቶስ በኩል ብቻ ነው። በዓለም ዙሪያ ያሉትን ሁሉ በአንድነት የሚያስተባብርና ለጎብረታቸውም ምክንያት የሆነ እርሱ ነውና። “አይሁዳዊ ወይም ግሪክ ሰው የለም፤ ባሪያ ወይም ጭዋ ሰው የለም፤ ወንድም ሴትም የለም፤ ሁላችሁ በክርስቶስ ኢየሱስ አንድ ሰው ናችሁና።” (ገላ. 3:28)

ከሌላ አንጻር ስንመለከት ደግሞ ዶክተር እስቲፍን አልፈርድ ከሰጡት ትርጉም ጋር እንስማማ ይሆናልና ሃሳቡ ይኸው፡- “ረዥሙ መወርወሪያ የአንድነት ጠባቂ የሆነው የመንፈስ ቅዱስ ምሳሌ ነው” ሲሉ፤ “የቀሩት አምስት አምስት ሆነው የተለያዩት መወርወሪያዎች ደግሞ የአምስቱ አገልጋዮች ምሳሌዎች ናቸው” ይላሉ። እርሱም፡- “እነርሱም አንዳንዶቹ ሐዋርያት፤ ሌሎቹም ነቢያት ሌሎቹም ወንጌልን ሰባኪዎች፤ ሌሎቹም እረኞችና አስተማሪዎች እንዲሆኑ ሰጠ።” (ኤፌ. 4:11)

የማደሪያውን ድንኳን አቋም እዚህ ላይ ቆም አድርገን ወደ መሸፈኛዎቹ ወይም መጋረጃዎቹ እንመለስ። በውጭ በኩል ድንኳኑ የተሸፈነው በምን ነበር? “ለድንኳኑም መደረቢያ ከቀይ አውራ በግ ቁርበት፤ ከዚያም በላይ ሌላ መደረቢያ ከአቆስጣ ቁርበት አድርግ።” (ዘጸ. 26:14፤ 36:19) እነዚህ መሸፈኛዎች (መደረቢያዎች) ሁለት ሲሆኑ ከውስጠኞቹ የተለዩ ሆነው ከውጭ የሚታዩ ነበሩ። አንደኛው የቀይ አውራ በግ ቁርበት ሲሆን ሁለተኛው ደግሞ የአቆስጣ ቁርበት ነበር። የበግ ቁርበት ሁላችንም የምናውቀውን የለመድነው ሲሆን ስለ አቆስጣ ቁርበት ግን ብዙ ነገር አናውቅም፤ ግን ይህን አቆስጣ የተባለውን እንስሳ የእስራኤል ልጆች

እያረቡ እንደሚጠቀሙበት ይታመናል (ይገመታል።) ያም ሆነ ይህ የዚህ እንስሳ ቁርበት ሙቀት በመስጠት በኩል ብዙ አገልግሎት ቢኖረውም መልኩ ይህን ያህል የሚያስደስት እንዳልሆነ የመጽሐፍ ቅዱስ አዋቂዎች ይናገራሉ። የቀይ በግም ቁርበት ቢሆን ለጌጥ የሚፈለግ አለመሆኑ ግልጽ ነው። ስለዚህ የማደራያው ድንኳን በእነዚህ እንስሳት ቁርበቶች ተደርቦ (ተሸፍኖ) ማየት ይህን ያህል ከውጭ ዓይን የሚሰብ አልነበረም።

እነዚህ ቁርበቶች የሚያመለክቱት ወደ ጌታ ኢየሱስ ክርስቶስ የሥጋ መልክ ነበር። ከቁርበቶቹ የተሠሩት መደረቢያዎች የድንኳኑ ውጫዊ መልክ በመሆናቸው፣ በማማር ወይም በቀለም ድምቀታቸው ዓይንን እንደማይማርኩ ሁሉ የጌታ ኢየሱስም መልክ ሲታይ እንደዚህ እንደ ነበረ መጽሐፍ ቅዱስ ሲገልጽ እንዲህ ይላል። “በፊቱ እንደ ቡቃያ ከደረቅም መሬት እንደ ሥር አድጓል፤ መልክና ውበት የለውም፤ ባየውም ጊዜ እንወደው ዘንድ ደም ግባት የለውም። የተናቀ ከሰውም የተጠላ የሕማም ሰው ደዌንም የሚያውቅ ነው፤ ሰውም ፊቱን እንደሚሰውርበት የተናቀ ነው፤ እኛም አላከበርነውም።” (ኢሳ. 53:2-3) በተለይ ጌታ ኢየሱስ በመስቀል ላይ ተሰቅሎ ሳለ ተመልክተን ቢሆን ኖሮ ነፍሱን እንጂ ሥጋን በሚማርክ ሁኔታ ላይ አልነበረም። ፊቱ በጥፊ በመመታቱ ልዩ ቅርጽ ሲኖረው፣ ግንባሩና አናቱ ደግሞ በተደፋበት የእሾህ አካሊል ክፉኛ ቆስሏል። ጀርባውም ቢሆን ከግርፋቱ ብዛት የተነሣ በከባድ ሁኔታ ቆስሎ ነበር። እጆቹንና እግሮቹን ለመመልከት ብንሞክር በመጀመሪያ ዓይኖቻችን የሚያርፉት በቁንጅናቸው ላይ ሳይሆን በተቸነከሩባቸው ምስማሮች ላይ ይሆናል። የቀረው ሰውነቱም ራቁቱን ከመሆኑም በላይ በፀሐይ ትኩሳት የተመታ ነበር። ነገር ግን በዚህ ሁሉ ያለ ኃጢአት ነበር። ቁንጅናው ውጫዊ ሳይሆን ውስጣዊ ነበር። በውጫዊው ሰውነቱ ላይ የሚታየው የእኛ ጉስቁልና ነበር፤ “በእውነት ደዌአችንን ተቀበለ ሕመማችንንም ተሸክሟል፤ እኛ ግን እንደተመታ በእግዚአብሔርም እንደ ተቀሰፈ እንደ ተቸገረም ቆጠርነው። እርሱ ግን ስለመተላለፋችን ቆሰለ፤ ስለበደላችንም ደቀቀ፤ የደኅንነታችንም ተግሣጽ በእርሱ ላይ ነበረ፤ በእርሱም ቁስል እኛ

ተፈወስን።” (ኢሳ. 53:4-5)

እንግዲህ ቀዩ የበግ ቁርባናትና የእቆስጣው ቁርባት የክርስቶስ ሞት ምሳሌ ነበር። እነዚህ ቁርባቶች እንዲገኙ እነዚያ ሁለት ዓይነት እንስሶች ተሰውተው መሞት ነበረባቸው። ስለዚህ ሁሉም እንስሶች ለእኛ መስዋዕት የሆነው የክርስቶስ ምሳሌዎች ነበሩ። በግ ሁልጊዜ ወደ መስዋዕትነት የምታመለክት እንስሳ ነች፤ ተጨነቀ ተሰቃየም አፋንም አልከፈተም፤ ለመታረድ እንደሚነዳ ጠቦት፤ በሸላቸቹም ፊት ዝም እንደሚል በግ፤ እንዲሁ አፋን አልከፈተም። ስለዚህ ነው እግዚአብሔር ስለ ክርስቶስ ሲመሰክር፡- “...በእርሱ ደስ የሚለኝ የምወደው ልጄ ይህ ነው፤ እርሱን ስሙት” (ማቴ. 17:5) ያለው።